



**ශ්‍රී ලංකා**  
**ප්‍රජාතාන්ත්‍රික සමාජවාදී ජනරජයේ**  
**පාර්ලිමේන්තුව**

**1978 අංක 2 දරන අධිකරණ සංවිධාන**  
**පනත**

[සහතිකය සටහන් කළේ 1978 නොවැම්බර් මස 2 වන දින]

ආණ්ඩුවේ නියමය පරිදි මුද්‍රණය කරන ලදී

1978 නොවැම්බර් මස 10 වැනි දින ශ්‍රී ලංකා ප්‍රජාතාන්ත්‍රික සමාජවාදී ජනරජයේ  
 ගැසට් පත්‍රයේ II වැනි කොටසේ අතිරේකයක් වශයෙන් පළ කරන ලදී ;

ශ්‍රී ලංකා රජයේ මුද්‍රණ දෙපාර්තමේන්තුවේ මුද්‍රණය කරන ලදී

කොළඹ රජයේ ප්‍රකාශන කාර්යාංශයෙන් මිලදී ලබාගත හැක

මිල : රු. 1.60 යි

තැපැල් ගාස්තුව : රු. 1.00 යි

[සහතිකය සටහන් කළේ 1978 නොවැම්බර් මස 2 වන දින]

එල්. ඩී.—බී. 26/78.

ආණ්ඩුක්‍රම ව්‍යවස්ථාවේ 105(1) වන ව්‍යවස්ථාව අනුව මුල් අවස්ථා අධිකරණ පද්ධතියක් පිහිටුවීම හා සංස්ථාපනය කිරීම සඳහා ද ඒ අධිකරණවල අධිකරණ බලය නිශ්චය කොට දැක්වීම සහ ඒ අධිකරණවල සහ ඒ අධිකරණ ඉදිරියේ කාර්ය පටිපාටිය විධිමත් කිරීම සඳහා ද ඇතැම් ලිඛිත නීති ඉවත් කිරීම සඳහා ද ඉහත කී කාරණාවලට සම්බන්ධ හෝ ආනුෂංගික කරුණු සඳහා ද විධිවිධාන සැලැස්වීම පිණිස වූ පනතකි.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ පාර්ලිමේන්තුව විසින් මෙසේ පනවනු ලැබේ:—

1. මේ පනත 1978 අංක 2 දරන අධිකරණ සංවිධාන පනත යනුවෙන් හඳුන්වනු ලබන අතර, ගැසට් පත්‍රයේ පළ කරනු ලබන නියමයකින් අමාත්‍යවරයා විසින් නියම කරනු ලබන දිනයක දී නැතහොත් දිනවල දී, මේ පනත, එහි සියලුම පරිච්ඡේද හෝ විධිවිධාන සම්බන්ධයෙන් හෝ ඒ පරිච්ඡේද හෝ විධිවිධාන අතුරින් යම් පරිච්ඡේදයක් හෝ විධිවිධානයක් සම්බන්ධයෙන් හෝ ක්‍රියාත්මක වන්නේ ය.

ගුණගුණ කමිස සහ ක්‍රියාත්මක වන දිනය

I වන පරිච්ඡේදය

අධිකරණ සහ ඒවායේ ප්‍රාදේශීය බල සීමා

2. ශ්‍රී ලංකා ජනරජයේ යුක්තිය පසිඳවීම සඳහා මුල් අවස්ථා අධිකරණ, පහත දැක්වෙන අධිකරණ විය යුතුය:—

මුල් අවස්ථා අධිකරණ

- (අ) ශ්‍රී ලංකා ජනරජයේ මහාධිකරණය;
- (ආ) දිසා අධිකරණ;
- (ඇ) පවුල් අධිකරණ;
- (ඈ) මහෙස්ත්‍රාත් අධිකරණ;
- (ඉ) ප්‍රාථමික අධිකරණ.

3. යුක්තිය පසිඳවීමේ කාර්යය සඳහා, ගැසට් පත්‍රයේ පළ කරනු ලබන නියමයකින් අමාත්‍යවරයා විසින් කලින් කල අග්‍ර විනිශ්චය කාරවරයා සහ අභියාචනාධිකරණයේ සභාපතිවරයා විමසා තීරණය කරනු ලබන පරිදි වූ ප්‍රාදේශීය බල සීමා ඇතුළත අධිකරණ කලාප වලට, අධිකරණ දිසාවලට සහ අධිකරණ කොට්ඨාසවලට ශ්‍රී ලංකාව බෙදනු ලැබිය යුතු ය:

ශ්‍රී ලංකාවේ අධිකරණ කාර්ය සඳහා බෙදීම

එසේ වුව ද මේ වගන්තියේ විධිවිධාන ක්‍රියාත්මක කරනු ලබන දිනයට පෙර දිනයේ පැවති පරිදි වූ අධිකරණ කලාප, අධිකරණ දිසා සහ අධිකරණ කොට්ඨාස සහ ඒවාට අදාළ ප්‍රාදේශීය බල සීමා අමාත්‍යවරයාගේ එම නියමය ගැසට් පත්‍රයේ පළ කරනු ලබන තෙක්, මේ පනත යටතේ වූ කලාප, දිසා සහ කොට්ඨාස ද පිළිවෙලින් ඒවායේ ප්‍රාදේශීය බල සීමා ද වශයෙන් එලෙස ම පැවතිය යුතු ය.

II වන පරිච්ඡේදය

මුල් අවස්ථා අධිකරණ පිහිටුවීම

මහාධිකරණයේ සංයුතිය.

4. ශ්‍රී ලංකා ජනරජයේ මහාධිකරණය, ලේඛනෝපගත කිරීමේ අධිකරණයක් විය යුතු අතර එය දස දෙනකුට නොඅඩු වූ ද දහසය දෙනකුට නොවැඩි වූ ද විනිශ්චයකාරවරයන් ගණනකින් සමන්විත විය යුතු ය. ඒ එක් එක් විනිශ්චයකාරවරයකු “මහාධිකරණ විනිශ්චයකාරවරයා” යනුවෙන් හඳුන්වනු ලැබිය යුතු ය.

දිසා අධිකරණ පවුල් අධිකරණ, මහෙස්ත්‍රාත් අධිකරණ සහ ප්‍රාථමික අධිකරණ.

5. (1) ශ්‍රී ලංකාවේ එක් එක් අධිකරණ දිසාවෙහි “දිසා අධිකරණයක්” සහ “පවුල් අධිකරණයක්” විය යුතු අතර, සෑම අධිකරණ කොට්ඨාසයක ම “මහෙස්ත්‍රාත් අධිකරණයක්” සහ “ප්‍රාථමික අධිකරණයක්” විය යුතු ය. ඒ එක් එක් අධිකරණය පිළිවෙලින්, “දිසා විනිශ්චයකාරවරයා”, “පවුල් අධිකරණ විනිශ්චයකාරවරයා”, “මහෙස්ත්‍රාත්වරයා” සහ “ප්‍රාථමික අධිකරණ විනිශ්චයකාරවරයා” යනුවෙන් හැඳින්වෙන එක් තැනැත්තකු විසින් ද ඔහු ඉදිරියේ ද පැවැත්විය යුතු ය.

(2) යම් අධිකරණ දිසාවක පවුල් අධිකරණ විනිශ්චයකාරවරයකු පත් කරනු නොලැබූ අවස්ථාවක, ඒ අධිකරණ දිසාවේ දිසා විනිශ්චයකාරවරයා ඒ අධිකරණ දිසාවේ පවුල් අධිකරණ විනිශ්චයකාරවරයා ලෙස කටයුතු කළ යුතු අතර, ඔහු ඒ අධිකරණ දිසාවේ පවුල් අධිකරණ විනිශ්චයකාරවරයා ලෙස සියලු කාර්ය සඳහා සලකනු ලැබිය යුතු ය. තව ද පවුල් අධිකරණය වෙත පැවරී ඇති සියලු බලතල සහ අධිකරණ බලය ඒ විනිශ්චයකාරවරයා විසින් ක්‍රියාත්මක කළ යුතු ය.

(3) (1) වන උපවගන්තියෙහි සඳහන් එක් එක් අධිකරණය, අමාත්‍යවරයා විසින් කලින් කල නියෝග මගින් නියම කරනු ලබන, අවස්ථාවෝචිත පරිදි, ඒ අධිකරණ දිසාව හෝ කොට්ඨාසය ඇතුළත වූ පහසු ස්ථානයක හෝ ස්ථානවල පැවැත්විය හැකි ය :

එසේ වුව ද මේ වගන්තියේ කිසිවක්, ස්වකීය අධිකරණ බල ප්‍රදේශය ඇතුළත කවර හෝ පහසු ස්ථානයක අධිකරණය පැවැත්වීමට සෑම විනිශ්චයකාරවරයකුට ම ඇති බලය සීමා කරන ලෙස හෝ අඩු කරන ලෙස හෝ තෝරාමි නොගත යුතු ය.

විනිශ්චයකාරවරයන් පත් කිරීම සහ විලාශ්‍ය කිරීම.

6. (1) සියලු ම දිසා විනිශ්චයකාරවරයන් ද පවුල් අධිකරණ විනිශ්චයකාරවරයන් ද මහෙස්ත්‍රාත්වරයන් ද ප්‍රාථමික අධිකරණ විනිශ්චයකාරවරයන් ද ඒ අධිකරණවල සියලු අතිරේක විනිශ්චයකාරවරයන් සහ අතිරේක මහෙස්ත්‍රාත්වරයන් ද අධිකරණ සේවා කොමිෂන් සභාව විසින් ඔවුන්ගේ ධුරවලට පත් කරනු ලැබිය යුතු ය.

(2) මුල් අවස්ථා අධිකරණයක, අවස්ථාවෝචිත පරිදි, විනිශ්චයකාරවරයකු හෝ මහෙස්ත්‍රාත්වරයකු ලෙස හෝ විනිශ්චයකාරවරයකු හෝ මහෙස්ත්‍රාත්වරයකු ලෙස වැඩ බැලීමට හෝ පත් කරන ලද සෑම තැනැත්තකු ම ඔහුගේ ධුරයෙහි වැඩ භාර ගැනීමට පෙර

මෙහි පළමුවන උපලේඛනයෙහි නියමිත පරිදි ධුරයෙහි ප්‍රතිඥාව දී එයට අත්සන් තැබීම හෝ දිවුරුම දී එයට අත්සන් තැබීම හෝ කළ යුතු ය.

(3) මහාධිකරණ විනිශ්චයකාරවරයකු විශ්‍රාම ගත යුතු වයස අවුරුදු හැට එක විය යුතු ය.

(4) වෙනත් සියලුම විනිශ්චයකාරවරයන් සහ මහෙස්ත්‍රාත්වරයන් විශ්‍රාම ගත යුතු වයස රජයේ හා අධිකරණ නිලධරයන් (විශ්‍රාම ගැන්වීමේ) ආඥාපනත යටතේ සාදන ලද රීති මගින් විධිවිධාන සලසා ඇති පරිදි විය යුතු ය.

7. මහාධිකරණ විනිශ්චයකාරවරයන්ගේ වැටුප් ඒකාබද්ධ අරමුදලට වැයබරක් විය යුතු ය.

මහාධිකරණ විනිශ්චයකාර වරයන්ගේ වැටුප්.

8. (1) එක ම දිසා අධිකරණයට, පවුල් අධිකරණයට, මහෙස්ත්‍රාත් අධිකරණයට සහ ප්‍රාථමික අධිකරණයට පිළිවෙලින් අතිරේක දිසා විනිශ්චයකාරවරයන්, අතිරේක පවුල් අධිකරණ විනිශ්චයකාරවරයන්, අතිරේක මහෙස්ත්‍රාත්වරයන් හෝ අතිරේක ප්‍රාථමික අධිකරණ විනිශ්චයකාරවරයන් අවස්ථානුකූලව අවශ්‍ය වන සංඛ්‍යාවක් අධිකරණ සේවා කොමිෂන් සභාව විසින් පත් කළ හැකි ය.

අතිරේක විනිශ්චයකාර වරයන් පත් කිරීම යනාදිය.

(2) එකී යම් අධිකරණයකට පත් කරනු ලැබූ සෑම අතිරේක දිසා විනිශ්චයකාරවරයකු ම, පවුල් අධිකරණ විනිශ්චයකාරවරයකු ම, මහෙස්ත්‍රාත්වරයකු ම හෝ ප්‍රාථමික අධිකරණ විනිශ්චයකාරවරයකු ම, තමා පත් කරනු ලැබ සිටින්නේ, අවස්ථාවෝචිත පරිදි, යම් දිසාවක හෝ කොට්ඨාසයක පිළිවෙලින්, යම් දිසා අධිකරණයකට, පවුල් අධිකරණයකට, මහෙස්ත්‍රාත් අධිකරණයකට හෝ ප්‍රාථමික අධිකරණයකට ද ඒ දිසා අධිකරණය, පවුල් අධිකරණය, මහෙස්ත්‍රාත් අධිකරණය හෝ ප්‍රාථමික අධිකරණය වෙත පැවරී ඇති සියලු බලතල හෝ අධිකරණ බලය වෙත ම විනිශ්චයාසනා රූස්ව ක්‍රියාත්මක කළ යුතු ය.

III වන පරිච්ඡේදය

ශ්‍රී ලංකා ජනරජයේ මහාධිකරණය

9. (1) මෙහි පහත දැක්වෙන වරදක් සම්බන්ධයෙන් යම් තැනැත්තකුට විරුද්ධව අධිචෝදනා මත මහාධිකරණයෙහි පවරනු ලැබූ සියලු අපරාධ නඩු ලිඛිත නීතියෙන් විධිවිධාන සලස්වා ඇති ආකාරයට විභාග කිරීමට, නඩු විභාග කිරීමට සහ තීරණය කිරීමට සාමාන්‍යයෙන් මහාධිකරණයට බලය හා අධිකාරය ඇති අතර එසේ විභාග කිරීමට, නඩු විභාග කිරීමට හා තීරණය කිරීමට එම අධිකරණයට මෙයින් නියම කරනු ලැබේ:—

අපරාධ අධිකරණ බලය.

(අ) ශ්‍රී ලංකාව ඇතුළත යම් වරදක් සම්පූර්ණයෙන් ම හෝ යම් වරදකින් කොටසක් හෝ සිදු කර ඇත්තේ ද එවැනි යම් වරදක් ;

- (ආ) ශ්‍රී ලංකා දේශීය ජල තීරය තුළ හෝ එයට ඉහළින් යම් තැනැත්තකු විසින් සිදු කරන ලද යම් වරදක් ;
- (ඇ) ශ්‍රී ලංකාවේ ගුවන් තලයෙහි යම් තැනැත්තකු විසින් සිදු කරන ලද යම් වරදක් ;
- (ඈ) යම් තැනැත්තකු විසින් මහ මුහුදේ දී සිදු කරන ලද යම් වරදක් අන්තර්ජාතික නීතිය අනුව මුහුදු කොල්ලයක් ලෙස සලකනු ලබන විට, එබඳු යම් වරදක් ;
- (ඉ) ශ්‍රී ලංකාවෙහි ලියාපදිංචි කරන ලද කවර වූ හෝ වර්ගයක යම් නැවක නැතහොත් යම් ගුවන් යානයක සිට හෝ එබඳු යම් නැවක් හෝ ගුවන් යානයක් සම්බන්ධයෙන් හෝ යම් තැනැත්තකු විසින් කිනම් ස්ථානයක දී වුව ද සිදු කරන ලද යම් වරදක් ; හෝ
- (ඊ) කවර වූ හෝ වර්ගයක යම් නැවක නැතහොත් යම් ගුවන් යානයක සිට හෝ එබඳු යම් නැවක් හෝ ගුවන් යානයක් සම්බන්ධයෙන් හෝ ශ්‍රී ලංකාවේ දේශ සීමාවෙන් පිටත දී හෝ ශ්‍රී ලංකාවේ පුරවැසියකු වූ යම් තැනැත්තකු විසින් කිනම් ස්ථානයක දී වුව ද සිදු කරන ලද යම් වරදක්.

(2) මහාධිකරණයෙහි අධිකරණ බලය වෙනත් යම් නීතියක විධිවිධානවලට යටත්ව—

- (අ) සම්පූර්ණ වරද හෝ වරදෙහි කොටසක් හෝ ශ්‍රී ලංකාවෙහි දී සිදු කරන ලද, (1) වන උපවගන්තියේ (අ) ඡේදයෙහි සඳහන් යම් වරදක් සම්බන්ධයෙන් වූ විට ඒ වරද සම්පූර්ණයෙන් ම හෝ ඒ වරදෙහි කොටසක් හෝ සිදු කරනු ලැබුවේ යම් අධිකරණ කලාපයක් තුළ ද, ඒ අධිකරණ කලාපයෙහි මහාධිකරණය විසින් සාමාන්‍යයෙන් ක්‍රියාත්මක කළ යුතු ය ;
- (ආ) යම් ස්ථානයක දී සිදු කරන ලද (1) වන උපවගන්තියේ (ආ) ඡේදයේ සිට (ඊ) ඡේදය දක්වා වූ ඡේදවල සඳහන් යම් වරදක් සම්බන්ධයෙන් වූ විට, අභියාචනාධිකරණයේ සහාපතිවරයා විසින් සිය අත්සන යටතේ වූ ලියවිල්ලක් මගින් කරනු ලබන විධානයකින් නම් කරනු ලබන අධිකරණ කලාපයෙහි මහාධිකරණය විසින් ක්‍රියාත්මක කළ යුතු ය :

එසේ වුව ද අභියාචනාධිකරණයේ සහාපතිවරයා සුදුසු යයි සලකනහොත්, ඔහු විසින් සිය අත්සන යටතේ වූ ලියවිල්ලක් මගින් විධානයක් කිරීමෙන් යම් කිසි වෙනත් අධිකරණ කලාපයක පැවැත්වෙන මහාධිකරණයක් විසින් සාමාන්‍යයෙන් විභාග කොට තීරණය කරනු ලැබිය හැකි (අ) ඡේදයෙහි සඳහන් යම් වරදක් නමා විසින් නම් කරනු ලබන යම් කලාපයක මහාධිකරණයක් විසින් විභාග කොට තීරණය කළ යුතු යයි විධාන කරනු ලැබිය හැකි ය.

10. ලිඛිත නීතියෙන් නියමිත යම් දණ්ඩන නියමයක් කිරීම හෝ එසේ නියමිත වෙනත් දඬුවමක් පැනවීම මහාධිකරණ විනිශ්චයකාරවරයන් විසින් කරනු ලැබිය හැකි ය.

දණ්ඩන නියමය.

11. (1) පහත සඳහන් අවස්ථාවල දී මහාධිකරණයේ නඩු විභාගය මහාධිකරණ විනිශ්චයකාරවරයකු ඉදිරියේ ජූරි සභාවක් මගින් පැවැත්විය යුතු ය:—

ජූරි සභාවක් මගින් පවත්වනු ලබන නඩු විභාග සහ වෙනත් නඩු විභාග.

(අ) වෝදනාවලින් යටත් පිරිසෙයින් එක් වෝදනාවක්වත් මෙහි දෙවන උපලේඛනයේ සඳහන් වැරදි පිළිබඳ ලැයිස්තුවට ඇතුළත් වන අවස්ථාවක; හෝ

(ආ) නඩු විභාගය ජූරි සභාවක් මගින් පැවැත්විය යුතු යයි තත් කාලයෙහි නීතියට අනුකූලව නීතිපතිවරයා විසින් තීරණය කරනු ලබන වෙනත් කවර හෝ අවස්ථාවක.

(2) අනෙකුත් සියලුම නඩු විභාග ජූරි සභාවක් නැතිව තනිව ම විනිශ්චයාසනාරුඬ වන මහාධිකරණ විනිශ්චයකාරවරයකු ඉදිරියේ පැවැත්විය යුතු ය.

12. (1) මේ පනතෙහි හෝ වෙනත් යම් ලිඛිත නීතියක පටහැනිව කුමක් සඳහන් ව ඇත ද දණ්ඩ නීති සංග්‍රහය සහ වෙනත් නීති යටතේ දඬුවම් කළ යුතු වැරදි සඳහා තත් කාලයෙහි බලපවත්නා නීතියට අනුව විශේෂ අධිකරණ විභාග පැවැත්වීම මහාධිකරණය විසින් කළ යුතු ය.

විශේෂ අධිකරණ විභාග.

(2) අග්‍ර විනිශ්චයකාරවරයා විසින් මහාධිකරණයේ විනිශ්චයකාරවරයන් තිදෙනෙකුගෙන් යුත් විනිශ්චය පීඨයක් පත් කර ඔවුන්ගෙන් එක් විනිශ්චයකාරවරයකු එහි සභාපතිවරයා ලෙස නම් කිරීම ද නඩු විභාගය පැවැත්විය යුතු කලාපය නිශ්චය කිරීම ද කළ යුතු ය:

එසේ වුව ද මේ උපවගන්තිය යටතේ අග්‍ර විනිශ්චයකාරවරයා විසින් කරන ලද විධානයකට විෂය වූ යම්කිසි කාරණයක් සම්බන්ධයෙන් ශ්‍රේෂ්ඨාධිකරණය වෙත කරන ලද අභියාචනයක් විභාග කිරීමට, මේ උපවගන්තිය යටතේ ආඥාවක් කර තිබීමෙන් අග්‍ර විනිශ්චයකාරවරයා නුසුදුස්සකු නොවිය යුතු අතර ඔහු ඉන් වළක්වනු නොලැබිය යුතු ය.

13. (1) අද්මිරාල් ති අධිකරණ බලය මහාධිකරණය වෙත මෙයින් පවරනු ලබන අතර, ඒ අධිකරණ බලය සාමාන්‍යයෙන් කොළඹ අධිකරණ කලාපයේ මහාධිකරණයෙහි විනිශ්චයාසනාරුඬ විනිශ්චයකාරවරයකු විසින් ක්‍රියාත්මක කළ යුතු ය:

අද්මිරාල් ති අධිකරණ බලය.

එසේ වුව ද අමාත්‍යවරයා විසින්, හැසවි පත්‍රයෙහි පළ කරනු ලබන නියමයක් මගින් වෙනත් යම් අධිකරණ කලාපයක මහාධිකරණයෙහි විනිශ්චයාසනාරුඬ විනිශ්චයකාරවරයකුට අද්මිරාල් ති අධිකරණ බලය ක්‍රියාත්මක කිරීමේ බලය ද පවරා එම අධිකරණ බලය ක්‍රියාත්මක කිරීමේ කාර්යය සඳහා ප්‍රාදේශීය බල සීමාවන් ද ඊට යාබද යම් දේශීය ජල තීරයක් වෙයි නම් ඒ දේශීය ජල තීරය ද නිශ්චය කොට දැක්විය හැකි ය.

(2) මහාධිකරණය වෙත පැවරී ඇති අද්මිරාල් නී අධිකරණ බලය තත් කාලයෙහි බල පවත්නා නීතියෙන් විධිවිධාන සලස්වා ඇති ආකාරයට විෂය යුතු ය.

(3) (අ) අද්මිරාල් නී අධිකරණ බලය ක්‍රියාත්මක කිරීමෙහි ලා දෙන ලද අවසාන නඩු තීන්දුවකින් අතෘප්තියට පත් යම් තැනැත්තකු විසින් සිද්ධියෙහි හෝ නීතියෙහි ලා වූ යම් දෝෂයක් සම්බන්ධයෙන් එම නඩු තීන්දුවට විරුද්ධව අභියාචනයක් අභියාචනාධිකරණය වෙත ඉදිරිපත් කළ හැකි ය.

(ආ) අද්මිරාල් නී අධිකරණ බලය ක්‍රියාත්මක කිරීමෙහි ලා කරන ලද ආඥාවකින් අතෘප්තියට පත් යම් තැනැත්තකු විසින්, අභියාචනාධිකරණයේ අවසරය කලින් ලබාගෙන, සිද්ධිය හෝ නීතිය පිළිබඳ යම් දෝෂයක් නිවැරදි කර ගැනීම සඳහා ඒ ආඥාවට විරුද්ධව අභියාචනාධිකරණය වෙත අභියාචනා කරනු ලැබිය හැකි ය.

(ඇ) අභියාචනාධිකරණය වෙත කරනු ලබන සෑම අභියාචනයක් ම සහ අභියාචනා කිරීමේ අවසරය සඳහා වූ සෑම ඉල්ලීමක් ම, හැකි තාක් දුරට සිවිල් නඩු විධාන සංග්‍රහය මගින් නියම කර ඇති කාර්ය පටිපාටියට හැකි තාක් අනුකූලව කළ යුතු ය.

14. මහාධිකරණය විසින් යම් වරදක් සම්බන්ධයෙන් වරදකරු කරනු ලැබ සිටින තැනැත්තකු විසින්—

අපරාධ  
නඩුවලදී  
අභියාචනය  
කිරීමේ  
අයිතිවාසිකම.

(අ) ජූරි සභාවක් ඇතිව නඩු විභාගය කරන ලද නඩුවක් සම්බන්ධයෙන් වන විට—

- (i) තමා වරදකරු කිරීමට විරුද්ධව නීතිය පිළිබඳ ප්‍රශ්නයක් පමණක් ඇතුළත් යම් හේතුවක් මත; හෝ
- (ii) තමා වරදකරු කිරීමට, විරුද්ධව සිද්ධිය පිළිබඳ ප්‍රශ්නයක් පමණක් නැතහොත් නීතිය හා සිද්ධිය මිශ්‍ර ප්‍රශ්නයක් ඇතුළත් යම් හේතුවක් මත; හෝ
- (iii) තමා වරදකරු කිරීමේ දී කරන ලද දණ්ඩන නියමය නීතියෙන් නියමිත දණ්ඩන නියමය නොවේ නම්, ඒ දණ්ඩන නියමයට විරුද්ධව, අභියාචනාධිකරණයේ අවසරය ඇතිව

අභියාචනාධිකරණය වෙත අභියාචනය කළ හැකි ය.

(ආ) ජූරි සභාවක් නැතිව නඩු විභාග කරනු ලැබූ නඩුවක් සම්බන්ධයෙන් වන විට—

- (i) චූදිතයා වරද පිළිගෙන ඇති අවස්ථාවක; හෝ

(ii) දණ්ඩන නියමය කවර වූ හෝ ආකාරයකට එක් මාසයක කාලයක් සඳහා බන්ධනාගාරගත කිරීම හෝ රුපියල් එක් සියයක් නොඉක්මවන දඩයක් හෝ වන අවස්ථාවක; හෝ

හැර, යම්කිසි වරදකරු කිරීමකට නැතහොත් දණ්ඩන නියමයකට විරුද්ධව, අයිතිවාසිකමක් වශයෙන් අභියාචනාධිකරණය වෙත අභියාචනය කළ හැකි ය:

එසේ වුව ද එකී සෑම අවස්ථාවක දී ම නීතිය පිළිබඳ වූ ප්‍රශ්නයක් මත හෝ චුද්‍රිතයා වරද පිළිගෙන ඇති විටක, දණ්ඩන නියමය පමණක් පිළිබඳ වූ ප්‍රශ්නයක් මත හෝ, අභියාචනයක් කළ හැකි ය.

15. මෙහි පහත දැක්වෙන අවස්ථාවල දී, එනම්:—

(අ) මහාධිකරණය විසින් කරන ලද නිදොස් කිරීමේ ආඥාවකට විරුද්ධව වූ අභියාචනයක් නම්—

(i) එය ජූරි සභාවක් ඇතිව හෝ නැතිව හෝ පවත්වන ලද නඩු විභාගයක් සම්බන්ධයෙන් වන විට නීතිය පිළිබඳ පමණක් වූ ප්‍රශ්නයක් මත ද,

(ii) එය ජූරි සභාවක් නැතිව පවත්වන ලද නඩු විභාගයක් සම්බන්ධයෙන් වන විට අභියාචනාධිකරණයෙන් කලින් ලබාගත් අවසරය ඇතිව, සිද්ධිය පිළිබඳ පමණක් වූ ප්‍රශ්නයක් හෝ නීතිය හා සිද්ධිය මිශ්‍ර ප්‍රශ්නයක් මත ද,

(ආ) සෑම නඩුවක දී ම, කරන ලද දණ්ඩන නියමය ප්‍රමාණවත් නොවීමේ හෝ නීත්‍යානුකූල නොවීමේ හේතුව මත හෝ මහාධිකරණයේ වෙනත් යම්කිසි ආඥාවක් නීත්‍යානුකූල නොවීමේ හේතුව මත ද

නීතිපතිවරයා විසින් අභියාචනාධිකරණය වෙත අභියාචනය කළ හැකි ය.

අපරාධ නඩුවල දී අභියාචනය කිරීමට නීතිපතිවරයාට ඇති අයිතියයි.

16. (1) අපරාධ නඩුවල දී මහාධිකරණයේ නඩු තීන්දුවකින්, ආඥාවකින් හෝ දණ්ඩන නියමයකින් අතෘප්තියට පත් තැනැත්තකුට මේ පරිච්ඡේදය යටතේ අභියාචනය කිරීමේ අයිතිවාසිකම නීතිපතිවරයාට තිබෙන සෑම අවස්ථාවක ම, අභියාචනාධිකරණයෙන් කලින් ලබාගත් අවසරය ඇතිව අභියාචනාධිකරණය වෙත අභියාචනය කළ හැකි ය.

අපරාධ නඩුවල දී අතෘප්තියට පත් තැනැත්තන්ට අභියාචනය කිරීමට ඇති අයිතිය වාසිකමයි.

(2) මේ වගන්තියෙහි “අතෘප්තියට පත් තැනැත්තකු” යන්නෙන්, කරන ලද කියන යම් වරදක් සම්බන්ධයෙන් නීතිපතිවරයා විසින් මේ පරිච්ඡේදය යටතේ අභියාචනයක් කරනු ලැබිය හැකි යම් වරදකට යම් තැනැත්තකු හෝ ඔහුගේ දේපල විෂය වී ඇත්තේ ද, ඒ තැනැත්තා අදහස් වේ. නව ද ඒ තැනැත්තා මිය ගොස් ඇත්නම් ඔහුගේ ලඟම තැනැත්තා, එනම් ඒ තැනැත්තාගේ ජීවත්ව සිටින භාර්යාව නැතහොත් ස්වාමිපුරුෂයා, ළමයින්, දෙමව්පියන් හෝ අනෙකුත් පැවැතෙන්නන් හෝ සයෝදර සහෝදරියන් හෝ ඊට ඇතුළත් වේ.



(3) යම් උචිත අවස්ථාවක දී පරිශෝධනය කිරීම් වශයෙන් ක්‍රියා කිරීමට අභියාචනාධිකරණයට ඇති බලය කෙරෙහි මේ වගන්තියේ ඇතුළත් කිසිවක් කවර වූ හෝ ආකාරයකින් බල නොපා යුතු ය.

මහාධිකරණයේ තවු විෂය.

17. මේ පනතේ 3 වන වගන්තිය යටතේ නිශ්චිතව දක්වා ඇත්තා වූ ද ඒ යටතේ පවතින්නා වූ ද කවර වූ හෝ අධිකරණ කලාපයක් ඇතුළත මහාධිකරණය විසින් ස්වකීය අධිකරණ බලය මේ පනතේ විධිවිධානවලට යටත්ව ක්‍රියාත්මක කළ හැකි ය. අභියාචනාධිකරණයේ සභාපතිවරයා විසින් කලින් කල ස්වකීය අත්සන යටතේ වූ ලියවිල්ලක් මගින් ඒ ලියවිල්ලේ නිශ්චය කොට දක්වා ඇති ඒ ඒ කලාපයේ පැවැත් වෙන නඩු විභාගවල දී මහාධිකරණයේ අධිකරණ බලය ක්‍රියාත්මක කිරීම සඳහා මහාධිකරණයේ විනිශ්චයකාරවරයකු නම් කොට තත්කාර්ය ඒ විනිශ්චයකාරවරයාට පවරා දෙනු ලැබිය හැකි ය.

මහාධිකරණයට අපහාස කිරීම.

18. මහාධිකරණයේ අධිකාරයට විරුද්ධව හෝ ඊට අගෞරව වන පරිදි හෝ සිදු කරනු ලැබූ යම් අපහාස වරදක් සංජානනය කිරීමටත්, ලඝු ක්‍රමයට විභාග කිරීමටත්, වරදකරු කරනු ලැබූ පසු ඒ වරදකරු අවුරුදු පහක් නොඉක්මවන කාලයකට බන්ධනාගාරගත කරන ලෙස නියම කිරීමටත්, මහාධිකරණයට බලය හා අධිකාරය තිබිය යුතු ය. ඒ බන්ධනාගාරගත කිරීම අධිකරණය විසින් විධාන කරන පරිදි බරපතල වැඩ නැතිව හෝ ඇතිව හෝ විය යුතු අතර, ඊට අතිදේකව හෝ ඒ වෙනුවට හෝ අධිකරණයේ අභිමතය පරිදි රුපියල් පන්දහසක් නොඉක්මවන දඩයක් ගෙවන ලෙස ද නියම කරනු ලැබිය හැකි ය.

IV වන පරිච්ඡේදය  
දිසා අධිකරණ

දිසා අධිකරණවල අධිකරණ බලය.

19. සෑම දිසා අධිකරණයක් ම ලේඛනෝපගත කිරීමේ අධිකරණයක් විය යුතු අතර, සියලුම සිවිල්, ආදායම්, භාර, වස්තු හංගත්ව සහ තෙස්තමේන්තු කාරණා යන මේ කාරණා අතුරින්, මේ පනතින් හෝ වෙනත් යම් ලිඛිත නීතියකින් හෝ මුල් අධිකරණ බලය වශයෙන් වෙනත් යම් අධිකරණයකට අනන්‍ය වශයෙන් පවරා දෙනු ලැබූ නැතහොත් වෙනත් යම් බලධරයකු වෙත අනන්‍ය වශයෙන් සතු කර දෙනු ලැබූ හෝ කාරණා හැර, අනෙකුත් කාරණා සම්බන්ධයෙන් අසීමිත මුල් අධිකරණ බලය ද, දඩ, දණ්ඩන සහ රාජ්‍ය සන්තක කිරීම් පැනවීමෙහි ලා අධිකරණ බලය ක්‍රියාත්මක කිරීමේ බලය ද දිසා අධිකරණයට ස්වකීය දිසාව තුළ තිබිය යුතු ය. තව ද සිහිවිකල නැතැත්තත්, රක්ෂිත නැතැත්තත් හා ඔවුන්ගේ බුදුල් සම්බන්ධයෙන් ද අර්ථලාභීන්ගේ බුදුල් සම්බන්ධයෙන් ද දිසා අධිකරණ වෙත නීතිය මගින් මිට ඉහත හෝ දැනට හෝ අධිකරණ බලය පවරා ඇත්තා වූ නැතහොත් මින් මතු අධිකරණ බලය පවරනු ලබන්නා වූ වෙනත් යම් කාරණයක් සම්බන්ධයෙන් ද ඉහත කී අන්දමේ ම අධිකරණ බලය දිසා අධිකරණයට තිබිය යුතු ය.

20. (1) සෑම දිසා අධිකරණයක් විසින් ම, ස්වකීය අධිකරණ දිසාව ඇතුළත පදිංචි සියලු මුග්ධයන් සහ සිහිවිකල තැනැත්තන් ද මානසික හෝ කායික දුබලතා නිසා හෝ ඒ දුබලතා දෙකම නිසා අවස්ථාවේ විත පරිදි තමා හෝ තම කටයුතු හෝ බලා ගැනීමට හෝ පාලනය කර ගැනීමට නොහැකි තැනැත්තන් ද අධිකරණයේ රක්ෂිතයන් බවට පත් කිරීමේ සහ ඒ සියලු තැනැත්තන් සහ ඔවුන්ගේ බුදුල් සඳහා භාරකරුවන් සහ දේපල ආරක්ෂකයන් පත් කිරීමේ ද, ඒ තැනැත්තන් නඩත්තු කිරීම සඳහා සහ ඔවුන්ගේ බුදුල් නිසි පරිදි කළමනාකරණය කිරීම සඳහා ආඥා කිරීමේ ද, එකී භාරකරුවන්ගෙන් සහ දේපල ආරක්ෂකයන්ගෙන් එකී කළමනාකරණය සඳහා යෝග්‍ය ඇප ගැනීමේ සහ ගිණුම් ඉදිරිපත් කරණ ලෙස ඔවුන්ට නියම කිරීමේ ද, ඉහත කී යම්කිසි තැනැත්තන්ට හෝ ඔවුන්ගේ බුදුල්වලට හෝ ලැබිය යුතුව ඇති යම් ශේෂයක් වේ නම් එය ගෙවන ලෙස ඒ භාරකරුවන්ට සහ දේපල ආරක්ෂකයන්ට නියම කිරීමේ සහ එය ගෙවීමට ඔවුන්ට බල කිරීමේ ද, එවැනි යම් ශේෂයක් සුරක්ෂිතව ආයෝජනය කිරීම සඳහා ආඥා කිරීමේ ද, අවස්ථාව අනුව අවශ්‍ය වන පරිදි කලින් කල ඒ භාරකරුවන් සහ දේපල ආරක්ෂකයන් ඉවත් කිරීමේ සහ ඒ වෙනුවට වෙනත් තැනැත්තන් පත් කිරීමේ ද සම්පූර්ණ බලය ඇතිව, එවැනි සියලු තැනැත්තන්ගේ ආරක්ෂාව සහ භාරකාරත්වය දැරිය යුතු ය.

මුග්ධයන් සහ සිහිවිකල තැනැත්තන් යනාදීන්ගේ පෞද්ගලික භාරකාරත්වය සහ ඔවුන්ගේ දේපලෙහි භාරකාරත්වය.

(2) යම් තැනැත්තකු (1) වන උපවගන්තිය යටතේ අධිකරණයේ රක්ෂිතයකු බවට පත් කරනු ලැබූ විට, ආරක්ෂාව සඳහා වූ ආඥා ඇතුළුව අධිකරණය විසින් ආඥාවකින් නියම කරනු ලැබිය හැකි නියම සහ කොන්දේසිවලට යටත්ව, අධිකරණයෙහි අවසරය ඇති ව මිස ඔහු ශ්‍රී ලංකාවෙන් පිටතට ගෙන යාම නොකළ යුතු ය. අධිකරණයේ අවසරය නොමැතිව දැන දැනම එවැනි තැනැත්තකු එසේ ගෙන යන්නා වූ හෝ ගෙන යාමෙහි ලා සහාය වන්නා වූ යම් තැනැත්තකු අධිකරණයට අපහාස කරනු ලැබුවාක් සේ දඬුවම් කරනු ලැබීමට යටත් විය යුතු ය.

(3) සිහි විකල තැනැත්තන්ගේ සහ මානසික උදානතා ඇති තැනැත්තන්ගේ දේපල භාරව සිටීම සම්බන්ධයෙන් මේ වගන්තිය යටතේ දිසා අධිකරණවල අධිකරණ බලය හා බලතල ශ්‍රී ලංකාවෙහි වාසික නොවන සිහිවිකල තැනැත්තන්ගේ සහ මානසික උදානතා ඇති තැනැත්තන්ගේ ශ්‍රී ලංකාවෙහි පිහිටි දේපල භාරව සිටීම කෙරෙහි ද ව්‍යාප්ත විය යුතු අතර එවැනි යම් දේපලක් පිහිටා ඇත්තේ යම් දිසා අධිකරණයක ප්‍රාදේශීය බල සීමා තුළ ද එම දිසා අධිකරණය විසින් එම අධිකරණ බලය ක්‍රියාත්මක කරනු ලැබිය හැකි ය.

(4) “මානසික උදානතා ඇති තැනැත්තා” යන්නෙන්, මානසික ආබාධයක් හෝ අබලතාවක් ඇත්තා වූ ද, තත්කාලයෙහි බල පවත්නා නීතියට අනුව සිහිවිකල තැනැත්තකු ලෙස විනිශ්චය කරනු නොලැබූව ද තම කටයුතු පාලනය කර ගැනීමට හැකියාවක් නොමැත්තා වූ ද තැනැත්තෙක් අදහස් වේ.

තෙස්තමේන්තු  
අධිකරණ  
බලය.

21. තත්කාලයෙහි බලපවත්නා නීතියට යටත්ව සහ අනුකූල ව, සෑම දිසා අධිකරණයකට ම—

(1) අන්තිම කැමති පත්‍රයක් නොතබා මිය යන තැනැත්තන්ගේ බුදලය සහ බඩුබාහිරාදිය ද තමාගේ බුදලය හෝ බඩුබාහිරාදිය පරිපාලනය කිරීමට යම්කිසි පොල්මාකරුවකු නැතහොත් භාරකරුවකු අන්තිම කැමති පත්‍රයකින් හෝ තෙස්තමේන්තුවකින් හෝ පත් කර නොමැතිව මිය යන යම්කිසි තැනැත්තකුගේ බුදලය සහ බඩුබාහිරාදිය ද ඇත්තේ ඒ අධිකරණ දිසාව තුළ වුව ද ශ්‍රී ලංකාව ඇතුළත් වෙනත් යම්කිසි අධිකරණ දිසාවක හෝ දිසාවල හෝ වුව ද ඒ බුදල් හෝ බඩුබාහිරාදිය පාලනය කිරීම සඳහා තත්කාලයෙහි බලපවත්නා නීතියට අනුව අද්මිනිස්ත්‍රාසි කරුවන් පත් කිරීමට සම්පූර්ණ බලය හා අධිකාරය තිබිය යුතු ය ;

(2) ශ්‍රී ලංකාව ඇතුළත යම් දේපලක් තබා මිය ගිය යම් තැනැත්තකුගේ අන්තිම කැමති පත්‍රය සහ තෙස්තමේන්තුව ලියයෙන් හෝ ඒ සඳහා හෝ ඒ අධිකරණයට ඉදිරිපත් කරන ලද ලේඛනයක හෝ ලේඛනවල වලංගු භාවය පරීක්ෂා කිරීමට සහ ඒ පිළිබඳව තීරණය කිරීමට ද එය වාර්තාගත කිරීමට සහ ඒ වෙනුවෙන් ප්‍රොබේට් බලපත්‍රය ප්‍රදානය කිරීමට ද සම්පූර්ණ බලය හා අධිකාරය තිබිය යුතු ය ;

(3) ඉහත කී පරිදි වූ යම්කිසි අන්තිම කැමති පත්‍රයකින් හෝ තෙස්තමේන්තුවකින් පත් කරන ලද පොල්මාකරුවන් හෝ භාරකරුවන්, ඒ වෙනුවෙන් ප්‍රොබේට් බලපත්‍රය අධිකරණය ඉදිරියේ පෙනී සිටි ලබාගෙන නොමැති අවස්ථාවල දී හෝ එසේ පෙනී සිටි එවැනි ප්‍රොබේට් බලපත්‍රයක් ලබා ගෙන තිබුණ ද ස්වකීය ධුරයෙන් ඉල්ලා අස්වී ඇති අවස්ථාවල දී නැතහොත් මිය යාම නිසා හෝ අන් හේතුවක් නිසා හෝ එකී භාරය අංග සම්පූර්ණව ක්‍රියාවේ යෙදවීමට නොහැකිව සිටින අවස්ථාවල දී එකී අන්තිම කැමති පත්‍රයේ හෝ තෙස්තමේන්තුවේ භාරය පරිපාලනය කිරීම සඳහා හෝ ක්‍රියාවේ යෙදවීම සඳහා අද්මිනිස්ත්‍රාසිකරුවන් පත් කිරීමට සම්පූර්ණ බලය හා අධිකාරය තිබිය යුතු ය ; තව ද

(4) යම් මිය ගිය තැනැත්තන්ගේ අන්තිම කැමති පත්‍රවල සහ තෙස්තමේන්තුවල හෝ අන්තිම කැමති පත්‍රයක් නොතබා මිය ගිය තැනැත්තන්ගේ දේපලවල හා බඩුබාහිරාදියේ හෝ සියලුම පොල්මාකරුවන්ගෙන් සහ අද්මිනිස්ත්‍රාසි කරුවන්ගෙන් ද යම් මිය ගිය තැනැත්තන්ගේ අන්තිම කැමති පත්‍ර සහ තෙස්තමේන්තු අද්මිනිස්ත්‍රාසි කිරීම සඳහා ඉල්ලුම් කරන පොල්මාකරුවන්ගේ ඇවෝර්නි බලකරුවන්ගෙන් ද එම භාර විශ්වාසවන්ත ලෙස ඉටු කිරීම සඳහා සහ එම භාර ක්‍රියාවේ යෙදවීමේ දී ඔවුන් අතට පත් වන හෝ ඔවුන් විසින් වැය කරනු ලබන සියලු දේ ශාඛ එම අධිකරණයට නිසි ගණන් හිලවී ඉදිරිපත් කිරීම සඳහා (ආප තැබීමට නියම කිරීම අවස්ථාවෝචිත යයි අධිකරණ

යට පෙනී යන කවර අවස්ථාවක වුව ද) නිසි ආප ගැනීමට ද නිසි ගණන් හිලව් ඉදිරිපත් කරන ලෙස ඔවුන්ට නියම කිරීමට ද සම්පූර්ණ බලය හා අධිකාරය ඇත්තේ ය ; තව ද ඔවුන් විසින් ඉදිරිපත් කරන ලද සියලු ගිණුම්, අවස්ථා වෝචර් යයි අධිකරණය විසින් සලකනු ලබන යම් අවස්ථාවක, යථා පරිදි සහ සුපරික්ෂාකාරීව විගණනය කර විමට හා පරීක්ෂා කරවීමට ද එම භාර ඉටු කිරීමෙහි ලා යෙදවිය යුතුව ඔවුන් අතෙහි කලින් කල ඉතිරි වී ඇති යම් මුදල් ඔවුන්ගෙන් අය කිරීමට හා ඒවා ගෙවන ලෙස ඔවුන්ට බල කිරීමට ද එවැනි ශේෂ ආරක්ෂා සහිත ලෙස ආයෝජනය කිරීම සහ ඊට ගිණුම් ඇතුළු තීරණය කරනු ලබන තැනැත්තන් අතර හා තැනැත්තන්ට ඒවා කොටස් කර දීම හා ගෙවීම සම්බන්ධයෙන් එකී අද්මිනිස්ත්‍රාසි කරුවන්ට හා පොල්මාකරුවන්ට ආඥා කිරීමට ද අවස්ථාවට අනුව අවශ්‍ය වන පරිදි කලින් කල ඒ අද්මිනිස්ත්‍රාසිකරුවන් ඉවත් කොට ඒ වෙනුවට වෙනත් තැනැත්තන් පත් කිරීමට ද ඒ අධිකරණයට සම්පූර්ණ බලය හා අධිකාරය තිබිය යුතු ය.

22. යම් අධිකරණයක අධිකරණ බල සීමාව තුළ දේපල තබා මිය ගිය යම් තැනැත්තකුගේ අන්තිම කැමති පත්‍රය පිළිබඳ ප්‍රොබේට් බලපත්‍රය හෝ ඔහුගේ බුද්දලය සහ බඩු බාහිරාදිය පිළිබඳ අද්මිනිස්ත්‍රාසි බලපත්‍රය හෝ මේ පරිච්ඡේදයේ විධිවිධාන යටතේ වෙනත් යම අධිකරණයක් විසින් නිකුත් කර ඇති අවස්ථාවක හෝ එකී ප්‍රොබේට් බලපත්‍රය හෝ අද්මිනිස්ත්‍රාසි බලපත්‍රය සඳහා වූ යම ඉල්ලීමක් යම අධිකරණයක් වෙත කර ඇති අවස්ථාවක, එකී ප්‍රොබේට් බලපත්‍රය හෝ අද්මිනිස්ත්‍රාසි බලපත්‍රය සම්බන්ධයෙන් එකී අධිකරණයක පවතින යම් නඩු නිමිත්තක්, සිවිල් නඩුවක්, නඩුවක් හෝ කාරණයක් වෙනත් අධිකරණයකට මැරු කිරීම සඳහා වූ ආඥාවක්, එසේ මැරු කිරීම සඳහා සැහෙන හේතු දක්වන ඉල්ලීමක් මත, අභියාචනාධිකරණය විසින් කිරීම නිත්‍යනු කූල විය යුතු ය ; එය එසේ මැරු කරනු ලැබුවේ යම් අධිකරණයකට ද එම අධිකරණය විසින් එය සංජානනය කළ යුතු අතර, එය යම් අධිකරණයක් විසින් මුලින් සංජානනය කළ හැකිව තිබුණේ ද ඒ අධිකරණයට ඒ සම්බන්ධයෙන් තිබූ බලතල හා අධිකරණ බලය ම, සියලු අභිප්‍රායන් සහ කාර්ය සඳහා, ඒ හා සමාන ඵලදායී ලෙස, සියලු කාරණා සම්බන්ධයෙන්, ඒ නඩු නිමිත්ත, සිවිල් නඩුව, නඩුව හෝ කාරණය මැරු කරනු ලැබූ අධිකරණයට තිබිය යුතු ය.

තෙස්තමේන්තු නඩු මැරු කිරීම.

23. අභියාචනයක් කිරීමේ අයිතිවාසිකම යම් කිසි ලිඛිත නීතියක් මගින් ප්‍රකාශිතව ම අහිමි කර ඇති අවස්ථාවක භාර, දිසා අධිකරණ යක් විසින් ප්‍රකාශ කරන ලද යම් නඩු තීන්දුවකින්, තීන්දු ප්‍රකාශය කින් හෝ ආඥාවකින් අතෘප්තියට පත් යම් පාර්ශ්වකරුවකු විසින් එම අධිකරණය අතින් සිදු වූ නීතිය හෝ සිද්ධිය පිළිබඳ දෝෂයක් මත එම නඩු තීන්දුවට, තීන්දු ප්‍රකාශයට හෝ ආඥාවට විරුද්ධව අභියාචනයක්, එවැනි අභියාචන ඉදිරිපත් කිරීමේ ආකාරය හා කාර්ය පටිපාටිය සම්බන්ධයෙන් බලපවත්වන්නා වූ හෝ ඒ ආකාරය

අභියාචක.

හා කාර්ය පටිපාටිය පාලනය කෙරෙන්නා වූ යම් නීතියකට, නියෝගයකට හෝ ඊතියකට අනුකූලව, අභියාචනාධිකරණය වෙත ඉදිරිපත් කළ හැකි ය.

V වන පරිච්ඡේදය

පවුල් අධිකරණ

පවුල් අධිකරණවල අධිකරණ බලය.

24. (1) පවුල් අධිකරණය ලේඛනෝපගත කිරීමේ අධිකරණයක් විය යුතු අතර ඒ අධිකරණයට වෛචාහික ආරාදුල් සම්බන්ධයෙන් ද දික්කසාද නඩු, විවාහ ශුන්‍යතා නඩු, වෙන්වීම සඳහා වූ නඩු, අනාචාරය සඳහා වන්දි ගෙවීම පිළිබඳ නඩු සම්බන්ධයෙන් ද නඩත්තු සහ දික්කසාද දීමනා සඳහා වූ ඉල්ලීම් සම්බන්ධයෙන් ද ස්වාමිපුරුෂයා හා භාර්යාව අතර, දෙමාපියන් හා දරුවන් අතර වෛචාහික දේපළ පිළිබඳව, බාලවයස්කාර දරුවන්ගේ භාරය පිළිබඳව සහ ශාපේන්‍යන්ගේ හිමිකම්පෑම් පිළිබඳව ඇතිවන ආරාදුල් සම්බන්ධයෙන් ද පුද්ගල භාරකාරත්වය හෝ දේපළ භාරකාරත්වය පිළිබඳ කාරණා සම්බන්ධයෙන් ද, සුජාතභාවය සහ අවජාතභාවය ද වෛචාහිකත්වය ද පිළිබඳ තත්ව ප්‍රකාශ කරවා ගැනීමේ හිමිකම්පෑම් සම්බන්ධයෙන් ද, දරුකමට හදා ගැනීම සම්බන්ධයෙන් ද උප්පෑන්න ලේඛන සටහන් සංශෝධනය කිරීම සම්බන්ධයෙන් ද දූෂණය කිරීම සහ වෛචාහික පොරොන්දු කඩ කිරීම් සඳහා හිමිකම් පෑම් සම්බන්ධයෙන් ද වෙනත් යම්කිසි නීතියකින් විධිවිධාන සලසා ඇති වෙනත් කාරණා සම්බන්ධයෙන් ද තනි මුල් අධිකරණ බලය නිබිය යුතු ය :

එසේ වුව ද මේ උපවගන්තියේ ඉහතින් වූ විධිවිධානවල කිසි වක් උඩරට විවාහ හා දික්කසාද පනතේ විධිවිධාන කෙරෙහි සහ මුස්ලිම් විවාහ හා දික්කසාද පනතේ විධිවිධාන කෙරෙහි බල නො පැවැත්විය යුතු ය.

(2) (1) වන උපවගන්තියේ සඳහන් සියලු කාරණා සම්බන්ධයෙන් තනි හා අනන්‍ය අධිකරණ බලය ද පවුල් අධිකරණයට නිබිය යුතු ය. තව ද මෙහි තුන්වන උපලේඛනයෙහි සඳහන් ප්‍රඥප්ති අතුරින් කිසිවක එම කාරණා සම්බන්ධයෙන් යම් අධිකරණයක් පිළිබඳව සඳහන් කෙරෙන අවස්ථාවක එය පවුල් අධිකරණයක් සම්බන්ධයෙන් කෙරෙන සඳහන් කිරීමක් ලෙස සලකනු ලැබිය යුතු ය :

එසේ වුව ද එකී යම් ප්‍රඥප්තියක විධිවිධාන උල්ලංඝනය වන පරිදි සිදු කරන ලදැයි කියන යම් වරදක් සම්බන්ධයෙන් මේ උපවගන්තියේ විධිවිධාන අදාළ නො විය යුතු ය.

(3) අයුතු ලෙස නැතහොත් නීති විරෝධී ලෙස අත් අඩංගුවේ තබා ගනු ලැබ ඇතැයි කියන යම් බාලවයස්කාර දරුවකුගේ සෝ යම් විවාහයක, භාර්යාවකගේ නැතහොත් ස්වාමිපුරුෂයකුගේ හෝ භාරය සඳහා, එම බාලවයස්කාර දරුවාගේ හෝ එම ස්වාමිපුරුෂයාගේ හෝ භාර්යාවගේ දෙමාපියන්ගෙන් කෙනකු විසින් හෝ භාර්යාව නැතහොත් ස්වාමිපුරුෂයා විසින් හෝ භාරකරුවකු විසින් හෝ නැයකු විසින් හෝ කරනු ලැබූ ඉල්ලීමක් පවුල් අධිකරණය

විසින් විභාග කොට තීරණය කළ යුතු ය; තව ද එවැනි ඉල්ලීමක් විභාග කොට ඒ පිළිබඳ තීරණයක් කිරීමට හා ඒ කාරණය අනුව යුක්තිසහගතව අවශ්‍ය විය හැකි අතුරු ආඥාවක් හෝ අවසාන ආඥාවක් හෝ කිරීමට ද ඒ අධිකරණයට සම්පූර්ණ බලය හා අධිකරණ බලය තිබිය යුතු ය.

25. සිහිවිකල තැනැත්තන්ගේ සහ මානසික උග්‍රතා ඇති තැනැත්තන්ගේ ආරක්ෂාව සහ භාරය ද ඔවුන්ගේ දේපල භාරය ද සම්බන්ධයෙන් 20 වන වගන්තිය යටතේ දිසා අධිකරණවල අධිකරණ බලය සහ බලතල, ඒ ආකාරයෙන් ම සහ ඒ බලතල ම ඇතිව බාලවයස්කාරයන්ගේ සහ රක්ෂිතයන්ගේ පුද්ගල ආරක්ෂාව ද ඔවුන්ගේ දේපලවල භාරය ද සම්බන්ධයෙන් පවුල් අධිකරණයක් විසින් ක්‍රියාත්මක කළ යුතු අතර, ඒ අධිකරණ බලය සහ බලතල ශ්‍රී ලංකාවෙහි වාසික නොවන බාලවයස්කාරයන්ගේ සහ රක්ෂිතයන්ගේ ශ්‍රී ලංකාවෙහි පිහිටි දේපල භාරව සිටීම කෙරෙහි ද ව්‍යාප්ත විය යුතු ය.

බාලවයස්කාරයන්ගේ රැකවරණය සහ ඔවුන්ගේ දේපල භාරය දැරීම.

26. (1) එක් එක් පවුල් අධිකරණයට අනුයුක්තව “පවුල් උපදේශක” යනුවෙන් හඳුන්වනු ලබන නිලධරයකු විය යුතු ය. යම් ආරාධුලක් සම්බන්ධයෙන් පවුල් අධිකරණයකට අධිකරණ බලය ඇත්තේ ද ඒ ආරාධුල, පරීක්ෂණය හෝ නඩු විභාගය සඳහා පවුල් අධිකරණයේ විනිශ්චයකාරවරයා වෙත යොමු කරනු ලැබීමට පෙර එම ආරාධුල සමථයට පත් කර ගැනීම සඳහා එහි පාර්ශ්ව කරුවන් පෙළඹවීමට හැම ප්‍රයත්නයක් ම දැරීම ඒ නිලධරයාගේ කාර්යය විය යුතු ය.

පවුල් උපදේශක.

(2) එවැනි යම් ආරාධුලක් සමථයට පත් කරනු ලැබූ අවස්ථාවක සමථයට පත් කිරීමේ නියම වාර්තාගත කරනු ලැබිය යුතු අතර, ආරාධුලෙහි එක් එක් පාර්ශ්වය විසින් ද පවුල් උපදේශක විසින් ද එයට අත්සන් තැබිය යුතු ය. ඒ වාර්තාගත කරන ලද නියම පවුල් අධිකරණයේ විනිශ්චයකාරවරයා වෙත ඉදිරිපත් කළ යුතු අතර, ඒ නියම ඒ විනිශ්චයකාරවරයා විසින් ඒ අධිකරණයේ තීන්දු ප්‍රකාශයක් ලෙස වාර්තාගත කළ යුතු ය.

(3) (1) වන උපවගන්තියෙහි සඳහන් යම් ආරාධුලක් සමථයට පත් කිරීමට පවුල් උපදේශකයකුට නොහැකි වන අවස්ථාවක ඒ ආරාධුල පරීක්ෂණයකින් හෝ නඩු විභාගයකින් පසු විනිශ්චය කිරීම සඳහා පවුල් අධිකරණයේ විනිශ්චයකාරවරයා වෙත යොමු කළ යුතු ය.

(4) පවුල් උපදේශකයකු විසින් (3) වන උපවගන්තිය යටතේ යම් ආරාධුලක් යොමු කරනු ලබන තුරු පවුල් අධිකරණයක කිසිම විනිශ්චයකාරවරයකු විසින් ඒ ආරාධුල සම්බන්ධයෙන් යම් පරීක්ෂණයක් හෝ නඩු විභාගයක් පවත්වනු නොලැබිය යුතු ය.

අභියාචක.

27. පවුල් අධිකරණයක් විසින් පරීක්ෂණයක් හෝ නඩු විභාගයක් පැවැත්වීමෙන් පසු ප්‍රකාශයට පත් කරන ලද යම් නඩු තීන්දුවකින්, තීන්දු ප්‍රකාශයකින් හෝ ආඥාවකින් අතෘප්තියට පත් යම් පාර්ශ්වකරුවකු විසින් දිසා අධිකරණයේ තීන්දුවකට විරුද්ධව කරන අභියාචනයක් ඉදිරිපත් කළ යුතු ආකාරය හා එය ඉදිරිපත් කිරීමේ දී අනුගමනය කළ යුතු කාර්ය පටිපාටිය පාලනය වන යම්කිසි නීතියකට, නියෝගයකට හෝ රීතියකට අනුකූලව, ඊට විරුද්ධව නීතිය පිළිබඳ හෝ සිද්ධිය පිළිබඳව යම් දෝෂයක් මත අභියාචනාධිකරණය වෙත අභියාචනය කළ හැකි ය.

එක් පවුල් අධිකරණයකින් වෙනත් පවුල් අධිකරණයකට නඩු මාරු කිරීම සහ නඩු ඒකාබද්ධ කිරීම.

28. (1) එකම පවුලේ ආරාධුල සම්බන්ධයෙන් හෝ සාරානුකූලව එකම ආරාධුල වන පවුල් ආරාධුලක් සම්බන්ධයෙන් හෝ පවුල් අධිකරණ එකකට වැඩි ගණනක් එකිනෙකට වෙනස් නඩු කටයුතු හෝ නඩු දෙකක් හෝ වැඩි ගණනක් පවරනු ලැබූ විට ඒ නඩු කටයුත්ත හෝ නඩුව මාරු කරන ලෙස ඒ නඩු කටයුත්තේ හෝ නඩුවේ යම් පාර්ශ්වකරුවකු විසින් අභියාචනාධිකරණයෙන් ඉල්ලුම් කළ හැකි ය; නැතහොත් ඒ නඩු කටයුත්ත හෝ නඩුව පවත්නා පවුල් අධිකරණයේ යම් විනිශ්චයකාරවරයකු විසින් ඒ කාරණය අභියාචනාධිකරණය වෙත යොමු කරනු ලැබිය හැකි ය. ඒ සියලු ආරාධුල එක් පවුල් අධිකරණයක් විසින් පහසුවෙන් හා ඉක්මණින් විභාග කෙට තීරණය කළ හැකි වන සේ අභියාචනාධිකරණය විසින් ස්වකීය බලතල ක්‍රියාත්මක කිරීමෙහි ලා සුදුසු යයි සලකන ආකාරයට ඒ නඩු කටයුතු හෝ නඩු එකක් හෝ වැඩි ගණනක්, ඒ වනවිට එකී පාර්ශ්වකරුවන් විසින් ඒ නඩු කටයුතු හෝ නඩු පවරනු ලැබ ඇති එක් පවුල් අධිකරණයකට මාරු කරනු ලැබිය යුතු ය.

(2) එකම පාර්ශ්වකරුවන් අතර හෝ සාරානුකූලව එකම කාරණයක් සම්බන්ධව එකම පවුල් අධිකරණයක පවරනු ලැබ ඇති හෝ විනිශ්චයට භාජනව පවත්නා නඩු කටයුතු හෝ නඩු, දෙකක් හෝ වැඩි ගණනක් ඇති විටක ඒ අධිකරණයේ මතය අනුව ඒ නඩු කටයුතු හෝ නඩු ඒකාබද්ධ කිරීමෙන් පහසුවක් වේ නම් හෝ යුක්තිය ඉටුවීම සඳහා සහ ආරාධුලට පාත්‍ර වී ඇති කාරණා පිළිබඳ කටයුතු අප්‍රමාදව අවසන් කිරීම සඳහා ඒ නඩු කටයුතු හෝ නඩු, ඒකාබද්ධ කිරීම අවශ්‍ය වේ නම් ඒවා, එසේ ඒකාබද්ධ කරන ලෙස විධාන කිරීමට ඒ අධිකරණයට බලය ඇත්තේය. එවැනි අවස්ථාවක දී අධිකරණය විසින් එම කාරණයේ අවශ්‍යතා අනුව සහ එම කාරණයේ දී යුක්තිය ඉටු කිරීම පිණිස කලින් කල අවශ්‍ය විය හැකි යම් ආඥාවක් කළ හැකි ය; යම් නඩු තීන්දුවක් ප්‍රකාශයට පත් කළ හැකි ය; යම් තීන්දු ප්‍රකාශයක් වාර්තාගත කළ හැකි ය.

පවුල් අධිකරණවල කාර්ය පටිපාටිය.

29. පවුල් අධිකරණයක සියලු නඩු කටයුතු, ඊට අදාළ විය හැකි යම් නීතියකට අනුකූලව ද එවැනි නීතියක් නොමැති නම් සිවිල් නඩු විධාන සංග්‍රහයේ ලඝු කාර්ය පටිපාටියට අදාළ විධිවිධානවලට අනුකූලව ද පැවරිය යුතු ය; එසේම හැකි තාක් ඉක්මණින් ඒ නඩු කටයුතු ඒ නීතියට අනුකූලව ඒ අධිකරණයේ දී පැවැත්විය යුතු ය:

එසේ වුව ද ලමසින් දරුකමට හදා ගැනීමේ ආඥාපනත සහ නඩත්තු ආඥාපනත යන ආඥාපනත් යටතේ නඩු කටයුතු පැවරීම සහ නඩු කටයුතු පවත්වාගෙන යාම සම්බන්ධයෙන් බලපවත්නා,

ඒ ආඥාපනත්වල ඇති විධිවිධාන, පවුල් අධිකරණවල පවරනු ලබන එවැනි නඩු කටයුතු සම්බන්ධයෙන් අදාළ වන සේ සැලකිය යුතු ය :

එසේ ම තවදුරටත්, සෑම පවුල් අධිකරණයක ම බාලවයස්කාර ලමයින්ගේ රැකවරණය සහ භාරය සඳහා වන සියලු ඉල්ලීම්වලට අත් සියලු කාරණා අභිභවා ප්‍රමුඛත්වය දිය යුතු අතර, ඒවා එදිනෙදා විභාග නොකිරීමට අති විශේෂ අවස්ථාගත කරුණු ඇති වුවහොත් මිස, ඒ ඉල්ලීම් පිළිබඳ කටයුතු අප්‍රමාදව අවසාන වන බවට වගබලා ගැනීම පිණිස, ඒවා පිළිබඳ විභාග එදිනෙදා ම පැවැත්විය යුතු ය.

VI වන පරිච්ඡේදය

මහෙස්ත්‍රාත් අධිකරණ

30. දණ්ඩ නීති සංග්‍රහයේ හෝ අපරාධ නඩු විධානයට අදාළ නීතියේ හෝ විධිවිධාන ප්‍රකාර නැතහොත් සියලු බලතල හා අධිකාර දරා ක්‍රියාත්මක කිරීමටත් සියලු කාර්ය ඉටු කිරීමටත් මහෙස්ත්‍රාත් අධිකරණවලට කවර හෝ ආකාරයකින් බලය පවරන්නා වූ හෝ නියම කරන්නා වූ තත් කාලයෙහි බලපවත්නා වෙනත් යම් ප්‍රඥප්තියක විධිවිධාන ප්‍රකාර මහෙස්ත්‍රාත් අධිකරණයන්ට යම් බලයක්, අධිකාරයක් හෝ කාර්යයක් පැවරී හෝ නියම වී ඇත්තේ ද ඒ සියලු බලතල, අධිකාර හා කාර්ය සෑම මහෙස්ත්‍රාත් අධිකරණයක් විසින් ම දරා ක්‍රියාත්මක කළ යුත්තේ ය; -නැතහොත් ඉටු කළ යුත්තේ ය.

බලතල හා අධිකරණ බලය.

මේ වගන්තියේ කාර්ය සඳහා “අපරාධ නඩු විධානයට අදාළ නීතිය” යන්නෙන්, ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනත හෝ ඊට ආදේශ වශයෙන් පනවන ලද වෙනත් යම් නීතියක් හෝ අදහස් වේ.

31. මහෙස්ත්‍රාත් අධිකරණයක් විසින් සටහන් කරනු ලැබූ හෝ නියම කරනු ලැබූ වරදකරු කිරීමකින්, දණ්ඩන නියමයකින් හෝ ආඥාවකින් අන්‍යාප්තියට පත් යම් පාර්ශ්වකරුවකු විසින්, යම් නීතියක විධිවිධානවලට යටත් ව අභියාචනය කිරීම පිළිබඳ කාර්ය පටිපාටිය සහ ක්‍රමය පාලනය වන යම් නීතියකට, නියෝගයකට හෝ රීතියකට අනුකූලව, මහෙස්ත්‍රාත් අධිකරණයේ ඒ වරදකරු කිරීමට, දණ්ඩන නියමයට හෝ ආඥාවට විරුද්ධව අභියාචනාධිකරණයට අභියාචනය කළ හැකි ය.

අභියාචනය කිරීමේ අයිතිය සීමාව.

VII වන පරිච්ඡේදය

ප්‍රාථමික අධිකරණ

32. (1) ණය, අලාභය, ඉල්ලීම හෝ හිමිකම්පෑම රුපියල් එක් දහස් පන්සියය නොඉක්මවන අවස්ථාවක, වෙනත් යම් නීතියක විධිවිධානවලට යටත් ව සෑම ප්‍රාථමික අධිකරණයකට ම මුල් අධිකරණ බලය තිබිය යුතු අතර, පළාත් පාලන ආයතනවල අතුරු ව්‍යවස්ථා ක්‍රියාවේ යෙදවීම සම්බන්ධයෙන් සහ ඒ පළාත් පාලන ආයතනවල ආදායම අයකර ගැනීමට අදාළ කාරණා සම්බන්ධයෙන් අධිකරණ බලය ද එයට තිබිය යුතු ය.

පිටුල් අධිකරණ බලය.



(2) ප්‍රාථමික අධිකරණවලට මෙහි භතරවන උපලේඛනයෙහි සඳහන් ආරුදුල් සම්බන්ධයෙන්, හිමිකම්පෑමේ වටිනාකම තුමක් වුව ද, අධිකරණ බලය නොතිබිය යුතු ය.

අපරාධ  
අධිකරණ  
බලය.

33. (1) අමාත්‍යවරයා විසින් නියෝගයක් මගින් නියම කරනු ලබන යම් වැරදි සම්බන්ධයෙන් අනන්‍ය මුල් අපරාධ අධිකරණ බලය සෑම ප්‍රාථමික අධිකරණයකට ම තිබිය යුතු අතර, එක් එක් වරද සම්බන්ධයෙන් වන විට ඒ එක් එක් වරද පිළිබඳ වූ සීමා කිරීම්, නියම කිරීම් හා කොන්දේසි අමාත්‍යවරයා විසින් ඒ නියෝගයෙහි සඳහන් කළ හැකි ය.

(2) යම් ප්‍රඥප්තියක හෝ ඒ යටතේ සාදන ලද යම් අනුනීතියක විධිවිධාන කඩ කරමින් සිදු කරන ලද සියලුම දෑ අධිකරණ බලය ප්‍රාථමික අධිකරණය වෙත පවරනු ලබ ඇත්තා වූ ද සියලු වැරදි පිළිබඳ තනි හා අනන්‍ය අධිකරණ බලය ඒ ප්‍රාථමික අධිකරණයට තිබිය යුතු ය.

(3) (1) වන උපවගන්තියෙහි සඳහන් යම් වරදක් සම්බන්ධයෙන් පවත්වනු ලැබූ නඩු විභාගයකින් පසු වරදකරු බවට තීරණය කරනු ලැබූ යම් තැනැත්තකු වරදකරු කිරීමෙන් හා ඔහුට දඬුවම් නියම කිරීමෙන් මේ වගන්තියෙහි වූ කිසිවකින් මහෙස්ත්‍රාත්වරයකු වලක්වනු නොලැබිය යුතු ය.

ආරුදුල්  
සමගි  
කිරීමේ  
කාර්යය.

34. (1) යම් සිවිල් නඩු කටයුත්තක් හෝ කාරණයක් ප්‍රාථමික අධිකරණයක පවරනු ලැබූ අවස්ථාවක, තමා ඉදිරිපිට පෙනී සිටින ලෙස පාර්ශ්වකරුවන් කැඳවා, පරීක්ෂණයක් පැවැත්වීමේ හෝ නඩු විභාගයක් පැවැත්වීමේ හෝ කටයුතු ආරම්භ කිරීමට පෙර උචිත කවර හෝ විටක බේරුමකට එළඹීම සඳහා, ඒ පාර්ශ්වකරුවන් පෙළඹවීමට සෑම ප්‍රයත්නයක් ම දැරීම එම අධිකරණයේ විනිශ්චය කාරවරයාගේ කාර්යය විය යුතු ය. බේරුමකට එළඹීම සඳහා ඒ පාර්ශ්වකරුවන් එකඟවන අවස්ථාවක, ඒ බේරුම් කර ගැනීම වාර්තා ගත කළ යුතු අතර පාර්ශ්වකරුවන් විසින් ඒ වාර්තාව අත්සන් කරනු ලැබිය යුතු ය. තව ද එය ඒ අධිකරණයේ තීන්දු ප්‍රකාශයක් වශයෙන් සටහන් කරනු ලැබිය යුතු අතර ඒ අධිකරණයේ තීන්දු ප්‍රකාශයක් ලෙස ක්‍රියාවේ යොදවනු ලැබිය යුතු ය.

(2) යම් අපරාධ නඩු කටයුත්තක් හෝ කාරණයක් ප්‍රාථමික අධිකරණයක පවරනු ලැබූ අවස්ථාවක, තමා ඉදිරිපිට පෙනී සිටින ලෙස සම්බන්ධිත පාර්ශ්වකරුවන් කැඳවා උචිත කවර හෝ විටක බේරුමකට එළඹීම සඳහා ඒ පාර්ශ්වකරුවන් පෙළඹවීම ඒ අධිකරණයේ විනිශ්චයකාරවරයාගේ කාර්යය විය යුතු ය. බේරුමකට එළඹීමට ඒ පාර්ශ්වකරුවන් එකඟවන අවස්ථාවක ඒ බේරුම්කර ගැනීම වාර්තාගත කළ යුතු අතර සම්බන්ධිත පාර්ශ්වකරුවන් විසින් ඒ වාර්තාව අත්සන් කරනු ලැබිය යුතු ය. තව ද වෙනත් යම් නීතියක පටහැනිව ඔබ්බේ සඳහන්ව ඇත ද ඒ නඩු කටයුත්ත හෝ කාරණය අදාළ වන්නේ යම් වරදකට ද ඒ වරද සමථයට පත් කරනු ලැබිය යුතු ය.

35. (1) ප්‍රාථමික අධිකරණයක් විසින් පවත්වනු ලැබූ පරීක්ෂණයකින් හෝ නඩු විභාගයකින් පසුව සටහන් කරනු ලැබූ හෝ නියම කරනු ලැබූ යම් නඩු තීන්දුවකින්, ආඥාවකින්, තීන්දු ප්‍රකාශයකින්, වරදකරු කිරීමකින් හෝ දණ්ඩන නියමයකින් අතෘප්තියට පත් යම් පාර්ශ්වකරුවකු විසින් යම් නීතියකට යටත්ව සහ අභියාචනය කිරීම පිළිබඳ කාර්ය පටිපාටිය සහ ක්‍රමය පාලනය වන යම් නීතියකට, නියෝගයකට හෝ උත්තියකට අනුකූලව, නීතිය පිළිබඳ වූ හෝ සිද්ධිය පිළිබඳ වූ හෝ යම් දෝෂයක් සම්බන්ධයෙන් ඒ නඩු තීන්දුවට, ආඥාවට, තීන්දු ප්‍රකාශයට, වරදකරු කිරීමට හෝ දණ්ඩන නියමයට විරුද්ධව අභියාචනාධිකරණයට අභියාචනය කරනු ලැබිය හැකි ය :

අභියාචනා.

එසේ වුව ද එසේ අභියාචනය කිරීම පිළිබඳ කාර්ය පටිපාටිය සහ ක්‍රමය පාලනය වන එවැනි නීතියක්, නියෝගයක් හෝ උත්තියක් නොමැති අවස්ථාවක මහෙස්ත්‍රාත් අධිකරණයකින් ඉදිරිපත් කරනු ලබන අභියාචනාවලට අදාළ විධිවිධාන අපරාධ කාරණයක හෝ නඩු කටයුත්තක අභියාචනයක් සම්බන්ධයෙන් අදාළ විෂය යුතු අතර දිසා අධිකරණයකින් ඉදිරිපත් කරනු ලබන අභියාචනාවලට අදාළ විධිවිධාන සිවිල් කාරණයක හෝ නඩු කටයුත්තක අභියාචනයක් සම්බන්ධයෙන් අදාළ විෂය යුතු ය.

(2) පාර්ශ්වකරුවන් අතර වූ ආරාමුල මේ පරිච්ඡේදයේ විධිවිධාන යටතේ බේරුම් කර ගැනීමේ හේතුවෙන් සටහන් කරනු ලැබූ හෝ නියම කරනු ලැබූ යම් නඩු තීන්දුවකට, ආඥාවකට, තීන්දු ප්‍රකාශයකට, වරදකරු කිරීමකට හෝ දණ්ඩන නියමයකට විරුද්ධව අභියාචනයක් කළ නොහැකි විෂය යුතු ය.

36. ප්‍රාථමික අධිකරණයක සියලු නඩු කටයුතු ඊට අදාළ කරනු ලැබිය හැකි යම් නීතියකට අනුකූලව ද එවැනි නීතියක් නොමැති නම් සිවිල් කාරණයක් හෝ නඩු කටයුත්තක් සම්බන්ධයෙන් වූ විට සිවිල් නඩු විධාන සංග්‍රහයේ ලඝු කාර්ය පටිපාටිය අදාළ විධි විධානවලට අනුකූලව ද අපරාධ කාරණයක් හෝ නඩු කටයුත්තක් සම්බන්ධයෙන් වූ විට මහෙස්ත්‍රාත් අධිකරණයක ලඝු නඩු විභාග වලට අදාළ විධිවිධානවලට අනුකූලව ද හැකිතාක් ඉක්මණින් පවරා පවත්වා ගෙන යා යුතු ය.

ප්‍රාථමික අධිකරණවල කාර්ය පටිපාටිය.

VIII වන පරිච්ඡේදය

පොදු විධිවිධාන

37. මහාධිකරණයෙන්, දිසා අධිකරණවලින්, පවුල් අධිකරණ වලින් හෝ මහෙස්ත්‍රාත් අධිකරණවලින් ඉදිරිපත් කෙරෙන යම් අභියාචනයක් පිළිබඳ අභියාචනාධිකරණයේ යම් නඩු තීන්දුවක් හෝ ආඥාවක් සම්බන්ධයෙන්, ආණ්ඩුක්‍රම ව්‍යවස්ථාවේ සහ වෙනත් යම් නීතියක විධිවිධානවලට අනුකූලව, ශ්‍රේෂ්ඨාධිකරණය වෙත අභියාචනය කිරීමේ අයිතිවාසිකමක් තිබිය යුතු ය.

ශ්‍රේෂ්ඨාධිකරණය වෙත අභියාචනය කිරීමේ අයිතිවාසිකම.

අභියාචනායේ දී කරනු ලබන නඩු තීන්දු ආදිය මුල් අවස්ථා අධිකරණ විසින් ක්‍රියාවේ යෙදවිය යුතු බව.

38. මුල් අවස්ථා අධිකරණයකින් අභියාචනාධිකරණයට සහ ශ්‍රේෂ්ඨාධිකරණයට අභියාචනය කරනු ලැබූ සියලු අවස්ථාවල දී අවස්ථාවෙන්විත පරිදි, අභියාචනාධිකරණය විසින් හෝ ශ්‍රේෂ්ඨාධිකරණය විසින් හෝ ඒ අභියාචනයේ දී කරනු ලැබ, ප්‍රකාශ කරනු ලැබූ සියලු නඩු තීන්දු, ආඥා සහ තීන්දු ප්‍රකාශ, එකී මුල් අවස්ථා අධිකරණය විසින් කරන ලද හෝ ප්‍රකාශ කරන ලද නඩු තීන්දුවක්, ආඥාවක් හෝ තීන්දු ප්‍රකාශයක් වූවාක් මෙන් ඒ මුල් අවස්ථා අධිකරණය විසින් පිළිපැද, ක්‍රියාවේ යෙදවිය යුතු ය.

අධිකරණ බලය සම්බන්ධයෙන් විරෝධය පෑම.

39. යම් මුල් අවස්ථා අධිකරණයක පවරනු ලැබූ යම් නඩුවක දී, නඩු කටයුත්තක දී හෝ කාරණයක දී යම් විත්තිකරුවකු හෝ වූදින පාර්ශ්වකරුවකු විසින් උත්තරවාද ඉදිරිපත් කරනු ලැබූ කවර විටක වුව ද, ඒ අධිකරණයේ අධිකරණ බලය පිළිබඳව පසුව විරෝධය පෑමට ඒ විත්තිකරුට හෝ වූදින පාර්ශ්වකරුට හිමිකම නොතිබිය යුතු අතර ඒ අධිකරණයට ඒ නඩුව, නඩු කටයුත්ත හෝ කාරණය විෂයයෙහි අධිකරණ බලය තිබෙන ලෙස සාලකීය යුතු අතර එසේ අධිකරණ බලය තිබෙන බව පිළිගත යුතු ය :

එසේ වුව ද, වෙනනාන්විතව ම සහ යම් අධිකරණයකට අධිකරණ බලය නැති බවට පූර්ව දැනීම ඇතිව ඒ නඩුව, නඩු කටයුත්ත හෝ කාරණය පවරනු ලැබූ බව නඩු කටයුතු පවත්වා ගෙන යන අතර තුර පෙනී යන අවස්ථාවක, ඒ සම්බන්ධයෙන් තම අභිමතය අනුව තවදුරටත් කටයුතු කිරීම ප්‍රතික්ෂේප කිරීමට සහ නඩු කටයුතු ශුන්‍ය හා බල රහිත බව ප්‍රකාශ කිරීමට විනිශ්චයකාරවරයාට හිමිකම තිබිය යුතු ය.

නීතිඥවරයෝ.

40. (1) යහපත් කීර්තියක්, මනා දැනීමක් හා දක්ෂතාවක් ඇති තැනැත්තන් ශ්‍රේෂ්ඨාධිකරණය විසින්, තත් කාලයෙහි බල පවත්නා රීතිවලට අනුකූලව නීතිඥවරයන් වශයෙන් පිළිගැනීමත්, එලෙස බඳවා ගැනීමත් කළ හැකි ය.

(2) ශ්‍රේෂ්ඨාධිකරණයේ නීතිඥවරයකු වශයෙන් යම් තැනැත්තකු පිළිගැනීම සඳහා යම් ආඥාවක් යථා පරිදි කරනු ලැබූ විට, ශ්‍රේෂ්ඨාධිකරණයේ රෙජිස්ට්‍රාර්වරයා විසින්, එසේ පිළිගනු ලැබූ තැනැත්තා ඉහත කී පරිදි නීතිඥවරයකු වශයෙන් පිළිගනු ලැබූ බව සහතික කරමින් ඒ රෙජිස්ට්‍රාර්වරයාගේ අත්සන සහ ඉහත කී අධිකරණයේ මුද්‍රාව යටතේ වූ ලියවිල්ලක් ඒ තැනැත්තාට ඒ පිළි ගැනීම කරනු ලබන අවස්ථාවේ දී, නිකුත් කොට, භාර දිය යුතු අතර, එසේ කළ යුතු බවට ඔහුට මෙයින් නියම කරනු ලැබේ. තව ද එසේ පිළිගනු ලැබූ විට මුද්දර ආඥාපනතේ 'අ' උපලේඛනයෙහි V වන කොටසෙහි 1(අ) විෂයයෙහි දැක්වෙන මුද්දර ගාස්තුව ගෙවනු ලැබිය යුතු ය.

(3) මුද්දර ගාස්තුවට අදාළ (2) වන උපවගන්තියේ විධිවිධාන 1974 ජනවාරි මස 1 වන දින ක්‍රියාත්මක වූ ලෙස සලකනු ලැබිය යුතු ය.

41. (1) සේවාදායකයන්ට සහාය වීමේ හා උපදෙස් දීමෙන්, යුක්තිය පසිඳලීම සඳහා නීතියෙන් පිහිටුවනු ලැබූ සෑම අධිකරණ යක ම හෝ වෙනත් ආයතනයක ම පෙනී සිටීමේ, උත්තරවාද ඉදිරිපත් කිරීමේ හෝ ක්‍රියා කිරීමෙන් හිමිකම සෑම නීතිඥවරයකුට ම තිබිය යුතු අතර, එකී යම් අධිකරණයක හෝ එකී වෙනත් ආයතන යක යම් නඩු කටයුත්තක පාර්ශ්වකරුවකු වන්නා වූ හෝ ඒ නඩු කටයුත්තේ දී කරුණු ඉදිරිපත් කිරීමට අයිතිවාසිකමක් ඇති හෝ ඇතැයි හිමිකම් පාත්තා වූ හෝ සෑම තැනැත්තකුට ම නීතිඥවර යකු විසින් තමා නියෝජනය කරනු ලැබීමට හිමිකම තිබිය යුතු ය.

නියෝජනය කිරීමේ අයිතිවාසිකම.

(2) අර්ධ අධිකරණ බලතල ක්‍රියාත්මක කරන්නා වූ යම් තැනැත්තකු හෝ විනිශ්චය අධිකාරයක් ඉදිරියේ වූ යම් නඩු කටයුත්තක පාර්ශ්වකරුවකු වන්නා වූ සෑම තැනැත්තකුට ම සහ එවැනි යම් තැනැත්තකු හෝ විනිශ්චය අධිකාරයක් ඉදිරියේ කරුණු ඉදිරි පත් කිරීමට අයිතිවාසිකමක් ඇත්තා වූ හෝ අයිතිවාසිකමක් ඇති හෝ ඇතැයි හිමිකම් පාත්තා වූ සෑම තැනැත්තකුට ම, නීතියෙන් අන්‍යාකාර විධිවිධාන ප්‍රකාශිතව ම සලසනු ලැබ තිබේ නම් මිස, නීතිඥවරයකු විසින් තමා නියෝජනය කරනු ලැබීමට හිමිකම තිබිය යුතු ය.

42. (1) නීතිඥවරයකු වශයෙන් පිළිගැනීමට සහ බඳවා ගැනීමට ඉල්ලුම් කරන්නා වූ යම් තැනැත්තකු එසේ පිළිගනු ලැබීම සහ බඳවා ගනු ලැබීම ප්‍රතික්ෂේප කිරීමේ බලය ශ්‍රේෂ්ඨාධිකරණයට තිබිය යුතු අතර, එසේ ප්‍රතික්ෂේප කිරීමට හේතු දක්වන ලෙස ඉල්ලුම් කරා විසින් ඉල්ලා සිටිය හොත්, ශ්‍රේෂ්ඨාධිකරණය විසින් විවෘත අධිකරණයේ දී, එසේ ප්‍රතික්ෂේප කිරීමට හේතු දක්වා ප්‍රකාශ කළ යුතු ය.

නීතිඥ ධුරයට පිළිගැනීම ප්‍රතික්ෂේප කිරීම සහ නීතිඥ ධුරයෙන් අත්හිටුවීම හා ඉවත් කිරීම.

(2) නීතිඥවරයකු වශයෙන් පිළිගනු ලැබූ සහ බඳවා ගනු ලැබූ සහ යම් වංචාවක්, අයථා ක්‍රියාවක්, අපරාධයක් හෝ වරදක් සම්බන්ධයෙන් වරදකරු වන්නා වූ සෑම තැනැත්තකුට ම නීතිඥ වෘත්තියෙහි යෙදීම අත්හිටුවීම හෝ ඔහු ධුරයෙන් ඉවත් කිරීම හෝ ශ්‍රේෂ්ඨාධිකරණයේ එකට රැස්වන යම් විනිශ්චයකාරවරයන් තිදෙනකු විසින් කළ හැකි ය.

(3) නීතිඥවරයකුට විරුද්ධව ඇති චෝදනාවේ හෝ චෝදනාවල පිටපතක් ඇතුළත් සහ අවස්ථාවෝචිත පරිදි, ඔහු වෘත්තියෙහි යෙදීම අත්හිටුවීම හෝ ඔහු ධුරයෙන් ඉවත් කිරීම හෝ නොකළ යුත්තේ මක්නිසාදැයි දැන්වීමේ සඳහන් කරනු ලබන සාධාරණ කාලයක් ඇතුළත හේතු දක්වන ලෙස ඔහුට නියම කරමින් දැන්වීමක් ඔහුට පෞද්ගලිකව භාරදෙනු ලැබුවහොත් මිස මෙහි ඉහත විධිවිධාන සලසා ඇති පරිදි කිසිම නීතිඥවරයකු වෘත්තියෙහි යෙදීම අත්හිටුවනු ලැබීම හෝ ධුරයෙන් ඉවත් කරනු ලැබීම නොකළ

යුතු ය. එසේ ඒ දැන්වීම පෞද්ගලිකව භාරදීම කළ නොහැකි වුව හොත් සුදුසු යයි ශ්‍රේෂ්ඨාධිකරණය සලකන මනිමානු භාරදීමක් කිරීම සඳහා ශ්‍රේෂ්ඨාධිකරණය විසින් ආඥා කළ යුතු ය.

එසේ වුව ද, ශ්‍රේෂ්ඨාධිකරණයේ අවසාන තීරණය ලැබෙන තුරු, ශ්‍රේෂ්ඨාධිකරණයේ යම් විනිශ්චයකාරවරයකු විසින්, ඉහත කී හේතුවක් මත එවැනි යම් නීතිඥවරයකු වෘත්තියෙහි යෙදීම අත්හිටුවනු ලැබිය හැකි ය.

(4) නියම කරනු ලබන යම් අපරාධයක් හෝ වරදක් සම්බන්ධයෙන් යම් නීතිඥවරයකු වරදකරු යයි තීරණය කරනු ලැබුවේ යම් අධිකරණයක් හෝ යුක්තිය පසිඳුනු වෙනත් විනිශ්චය අධිකාරියක් ඉදිරියේ ද එ අධිකරණයේ හෝ විනිශ්චය අධිකාරියේ මූලාසනය දරන නිලධාරියා විසින් ඒ සිද්ධිය වහාම ශ්‍රේෂ්ඨාධිකරණය වෙත වාර්තා කළ යුතු අතර වරදකරු කිරීමේ තීරණයට විරුද්ධව වූ යම් අභියාචනයක් සම්බන්ධයෙන් අවසාන වශයෙන් නිශ්චය කිරීම හෝ (3) වන උපවගන්තිය යටතේ වූ නඩු කටයුත්තක් සම්බන්ධයෙන් අවසාන වශයෙන් නිශ්චය කිරීම යන මේ දෙකින් පසුව එළඹෙන අවස්ථාව තෙක් ඒ නීතිඥවරයා වෘත්තියෙහි යෙදීම අත්හිටුවීම සුදුසු යයි ශ්‍රේෂ්ඨාධිකරණය කල්පනා කරන්නේ නම් ශ්‍රේෂ්ඨාධිකරණය විසින් එසේ කළ හැකි ය.

නීතිඥවරයකු විසින් කරන ලදැයි කියනු ලබන විෂමාවාර පිළිබඳව විනය කාරක සභාව විසින් පරීක්ෂණ පැවැත්වීම.

43. (1) යම් නීතිඥවරයකු වෘත්තියෙහි යෙදීම අත්හිටුවීම සඳහා හෝ ඔහු ධුරයෙන් ඉවත් කිරීම සඳහා නඩු කටයුතු පවත්වා ගෙන යාම ආරම්භ කළ යුතු ද නැද්ද යන වග නිශ්චය කිරීමට අධිකරණයට හැකි කරවීමේ කාර්යය සඳහා මේ පනතේ පසුව දැක් වෙන විධිවිධානවලට අනුකූලව සංස්ථාපනය කරනු ලැබූ ශ්‍රී ලංකා නීතිඥ සම්මේලනයේ විනය කාරක සභාවක් විසින් ඒ නීතිඥවරයා විසින් කරන ලදැයි කියනු ලබන විෂමාවාරය පිළිබඳව මූලික පරීක්ෂණයක් පවත්වනු ලැබීම යෝග්‍ය යයි හෝ අවශ්‍ය යයි අග්‍ර විනිශ්චය කාරවරයා හෝ ශ්‍රේෂ්ඨාධිකරණයේ යම් විනිශ්චයකාරවරයකු සලකන අවස්ථාවක, එලෙස එවැනි මූලික පරීක්ෂණයක් පවත්වනු ලැබිය යුතු යයි අග්‍ර විනිශ්චයකාරවරයා හෝ ශ්‍රේෂ්ඨාධිකරණයේ ඒ විනිශ්චයකාරවරයා විසින් හෝ ආඥාවක් මගින් විධාන කරනු ලැබිය හැකි ය.

(2) යම් නීතිඥවරයකු සම්බන්ධයෙන් 42 වන වගන්තියේ (3) වන උපවගන්තිය යටතේ නඩු කටයුතු පවත්වාගෙන යාම ආරම්භ කිරීමට පෙර, (1) වන උපවගන්තියෙහි විධිවිධාන සලසා ඇති පරිදි මූලික පරීක්ෂණයක් පවත්වනු ලැබිය යුතු යයි විධාන කිරීමට ශ්‍රේෂ්ඨාධිකරණයට හෝ එහි යම් විනිශ්චයකාරවරයකුට නියම කරන්නක් ලෙස ඒ උපවගන්තියෙහි වූ කිසිවක් තෝරාම නොගත යුතු ය.

(3) ඒ විනය කාරක සභාවේ යම් සාමාජිකයකු විසින් හෝ එහි ලේකම්වරයා විසින් හෝ ඒ සාමාජිකයා වශයෙන් වූ හෝ ලේකම් වරයා වශයෙන් වූ තත්ත්වයෙන් කරනු ලැබූ හෝ නොකර ගනු ලැබූ යම් ක්‍රියාවක් හෝ දෙයක් සම්බන්ධයෙන් ඒ සාමාජිකයා හෝ

ලේකම්වරයා යම් සිවිල් හෝ අපරාධ අධිකරණයක දී යම් සිවිල් නඩුවකට, අපරාධ නඩුවකට හෝ වෙනත් නඩු කටයුත්තකට හෝ යටත් නොවිය යුතු ය.

44. (1) ඉහතින් වූ වගන්තියෙන් නියම කරනු ලැබූ පරීක්ෂණ පැවැත්වීම පිණිස විනය කාරක සභා සංස්ථාපනය කිරීමේ කාර්ය සඳහා අග්‍ර විනිශ්චයකාරවරයා විසින් ශ්‍රී ලංකා නීතිඥ සම්මේලනයේ සාමාජිකයන් පහළොස් දෙනෙකුට නොඅඩු සංඛ්‍යාවක මූල මණ්ඩලයක් පත් කරනු ලැබිය යුතු ය.

විනය කාරක සභා.

(2) මූල මණ්ඩලයට පත් කරනු ලැබූ සෑම සාමාජිකයකු ම, අග්‍ර විනිශ්චයකාරවරයා විසින් තම අභිමතය අනුව ක්‍රියා කරමින්, ඔහු මූල මණ්ඩලයෙන් කලින් ඉවත් කරනු ලැබුවහොත්, හෝ ඉල්ලා අස්වීම නිසා හෝ ශ්‍රී ලංකා නීතිඥ සම්මේලනයේ සාමාජිකයකු වීම නතරවීම නිසා හෝ ඔහුගේ ධුරය කලින් හිස් වුවහොත් හෝ භාර ඔහුගේ පත්වීමේ දින සිට අවුරුදු තුනක් වූ කාලයක් මූල මණ්ඩලයේ සාමාජිකයකු විය යුතු ය. කාලය ඉකුත්වීම නිසා මූල මණ්ඩලයේ තම සාමාජික ධුරය හිස් කරන සෑම මූල මණ්ඩල සාමාජිකයෙක් ම නැවත තාමයෝජනා කරනු ලැබීම සඳහා සහ නැවත පත් කරනු ලැබීම සඳහා සුදුස්සකු විය යුතු ය.

(3) මූල මණ්ඩලයේ ඇති වන යම් අනියම් පුරප්පාඩුවක් අග්‍ර විනිශ්චයකාරවරයා විසින් පිරවිය හැකි ය.

(4) මේ පනතේ 43 වන වගන්තිය යටතේ යම් විනය කාරක සභාවක් විසින් පරීක්ෂණයක් පැවැත්වීමට නියම කර ඇති අවස්ථාවක, අග්‍ර විනිශ්චයකාරවරයා විසින් පරීක්ෂණය පිළිබඳ කාර්යය සඳහා විනය කාරක සභාවක් සංස්ථාපනය කිරීම පිණිස මූල මණ්ඩලයේ සාමාජිකයන් අතුරින් තුන් දෙනෙකු පත් කළ යුතු අතර, ඒ කාරක සභාවේ සභාපතිවරයා වශයෙන් ඔවුන්ගෙන් එක් තැනැත්තකු ද පත් කළ යුතු ය.

45. (1) ශ්‍රී ලංකා ජනරජයේ ජනාධිපතිවරයා, පාර්ලිමේන්තුවේ කාර්යාලයකවරයා, රාජ්‍ය අමාත්‍යවරයන් සහ මෙහි පස්වන උප ලේඛනයෙහි සඳහන් කරනු ලැබ ඇති (ස්ථිර වශයෙන් හෝ නාව කාලික වශයෙන් හෝ ධුර දරන්නා වූ) නිලධරයන් ශ්‍රී ලංකා ජනරජය සඳහා හෝ එකී උපලේඛනයෙහි පිළිවෙලින් දක්වා ඇති එහි යම් කොටසක් සඳහා හෝ නිල බලයෙන් පත් වන සමාදාන විනිශ්චයකාරවරයන් විය යුතු ය.

සමාදාන විනිශ්චයකාර වරයෝ සහ නිල නොලත් මහෙස්ත්‍රාත් වරයෝ.

(2) හැසට් පත්‍රයෙහි පළ කරනු ලබන දැන්වීමක් මගින් අමාත්‍ය වරයා විසින්, ඒ දැන්වීමෙහි නම් කරනු ලබන යම් තැනැත්තන් ශ්‍රී ලංකා ජනරජය සඳහා හෝ යෝග්‍ය යයි අමාත්‍යවරයාට පෙනී යන යම් කලාප, දිස්ත්‍රික්ක හෝ කොට්ඨාස සඳහා සමාදාන විනිශ්චයකාර වරයන් වශයෙන් කලින් කල පත් කරනු ලැබිය හැකි ය.

(3) හැසට් පත්‍රයේ පළ කරනු ලබන දැන්වීමක් මගින් අමාත්‍ය වරයා විසින් යම් අධිකරණ කොට්ඨාසයක් හෝ කොට්ඨාස සඳහා නිල නොලත් මහෙස්ත්‍රාත්වරයකු වශයෙන් නීතිඥවරයකු වන යම් සමාදාන විනිශ්චයකාරවරයකු කලින් කල පත් කරනු ලැබිය

හැකි අතර, යම් අපරාධ නඩුවක් විභාග කිරීමට, නඩු විභාග කිරීමට හෝ තීරණය කිරීමට මහෙස්ත්‍රාත් අධිකරණයට ඇති බලය හා අධිකාරය හැර, මහෙස්ත්‍රාත් අධිකරණ වෙත මේ පනත මගින් පවරා ඇති සියලු බලතල හා අධිකාරය එසේ පත් කරනු ලැබූ යම් සමාදාන විනිශ්චයකාරවරයකුට තිබිය යුතු ය.

(4) (2) වන සහ (3) වන උපවගන්ති යටතේ පත් කරනු ලැබූ සෑම සමාදාන විනිශ්චයකාරවරයකු ම විසින් සහ සෑම නිල නොලත් මහෙස්ත්‍රාත්වරයකු ම විසින් මහාධිකරණ විනිශ්චයකාරවරයකු, දිසා විනිශ්චයකාරවරයකු, පවුල් අධිකරණ විනිශ්චයකාරවරයකු හෝ මහෙස්ත්‍රාත්වරයකු ඉදිරියෙහි, අමාත්‍යවරයා නිශ්චය කරන ආකාරයකින් වූ ධුරයේ ප්‍රතිඥාවක් හෝ දිවුරුමක් දී ඊට අත්සන් තැබිය යුතු අතර ඒ ධුරයේ ප්‍රතිඥාව හෝ දිවුරුම දීම සලස්වන ලෙස ඉල්ලීමක් කරනු ලැබූ විට එය දීමට සැලැස්වීමටත් එකී ප්‍රතිඥාව හෝ දිවුරුම යථා පරිදි දෙනු ලැබූ බව තම අධිකරණයේ වාර්තාවල සටහන් කිරීමටත් ඒ සටහනේ පිටපතක්, ශ්‍රේෂ්ඨාධිකරණයේ වාර්තාවල ඇතුළත් කරනු ලැබීම පිණිස ශ්‍රේෂ්ඨාධිකරණයේ රෙජිස්ට්‍රාර්වරයා වෙත වහාම යැවීමටත් ඒ සෑම විනිශ්චයකාර වරයකුට ම බලය පවරන අතර, එසේ කිරීමට නියම කරනු ලැබේ.

(5) මේ වගන්තියෙහි විධිවිධාන ක්‍රියාත්මක කරනු ලබන දිනයට ඉහතින් වූ දිනයෙහි පිළිවෙලින් සමාදාන විනිශ්චයකාරවරයන් වූ හෝ නිල නොලත් මහෙස්ත්‍රාත්වරයන් වූ සියලු තැනැත්තන් ඒ ධුරය තවදුරටත් දැරිය යුතු අතර, සියලු කාර්ය සඳහා ඔවුන් මේ පනත යටතේ පත් කරනු ලැබූ ලෙස සලකනු ලැබිය යුතු ය.

එක් අධිකරණයකින් වෙනත් අධිකරණයකට නඩු මාරු කිරීම.

46. (1) (අ) යම් අධිකරණයක දී හෝ ස්ථානයක දී සාධාරණ සහ අපක්ෂපාත නඩු විභාගයක් පැවැත්විය නොහැකි බව; හෝ

(ආ) අසාමාන්‍ය දුෂ්කරතාවකින් යුත් නීතිය පිළිබඳ පුස්තක කිසිවක් උද්ගත වීමට ඉඩ ඇති බව; හෝ

(ඇ) යම් ස්ථානයක හෝ යම් ස්ථානයක් අසල හෝ යම් වරදක් සිදු කරන ලදැයි කියනු ලබන විට ඒ ස්ථානය නැරඹීම, ඒ වරද පිළිබඳව සතුටුදායක පරීක්ෂණයක් හෝ නඩු විභාගයක් පැවැත්වීම පිණිස අවශ්‍ය විය හැකි බව; හෝ

(ඈ) වෙනත් යම් හේතුවක් නිසා මාරු කිරීම යෝග්‍ය බව

අභියාචනාධිකරණයට පෙනී යන කවර අවස්ථාවක වුව ද, යම් අධිකරණයක් ඉදිරියෙහි විනිශ්චයට භාජනව පවතින යම් නඩුවක්, අපරාධ නඩුවක්, නඩු කටයුත්තක් හෝ කාරණයක්, නඩු භාස්තූ ගෙවීම හෝ අන්‍යාකාරයකින් හෝ සුදුසු යයි අභියාචනාධිකරණය කල්පනා කරන කොන්දේසි මත, වෙනත් යම් අධිකරණයකට මාරු කිරීම සඳහා අභියාචනාධිකරණය විසින් ආඥා වක් කරනු ලැබිය හැකි ය. නව ද, ඒ අනුව, එවැනි සෑම අවස්ථාවක දී ම, එවැනි යම් නඩුවක්, අපරාධ නඩුවක්, නඩු කටයුත්තක් හෝ කාරණයක් එසේ මාරු කරනු ලැබුවේ යම් අධිකරණයකට ද ඒ අධිකරණය විසින්, මේ පනතේ හෝ වෙනත් යම් නීතියක හෝ පටහැනිව කුමක් සඳහන් ව ඇත ද ඒ නඩුව, අපරාධ නඩුව,

නඩු කටයුත්ත හෝ කාරණය සංජානනය කළ යුතු අතර ඒ නඩුව, අපරාධ නඩුව, නඩු කටයුත්ත හෝ කාරණය, ඒ අධිකරණයට මුල් බලය හා අධිකරණ බලය නිවු පරිද්දෙන්, සියලු අභිප්‍රාය හා කාර්ය සඳහා සම්පූර්ණයෙන් හා බලාත්මක ලෙස විභාග කිරීමට, නඩු විභාග කිරීමට සහ නිරණය කිරීමට, ඒ අධිකරණයට බලය හා අධිකරණ බලය නිබිය යුතු ය.

(2) මේ වගන්තිය යටතේ යම් සිවිල් නඩුවක්, අපරාධ නඩුවක්, නඩු කටයුත්තක් හෝ කාරණයක් එක් අධිකරණයකින් වෙනත් අධිකරණයකට මාරු කිරීම සඳහා වූ සෑම ඉල්ලීමක් ම, ඒ ඉල්ලීම පදනම් වූ හේතු දක්වන දිවුරුම් පත්‍රයකින් සනාථ කරනු ලැබිය යුතු ය.

(3) ඒ නඩුව, අපරාධ නඩුව, නඩු කටයුත්ත හෝ කාරණය මාරු කරනු ලැබුවේ යම් අධිකරණයකින් ද ඒ අධිකරණය ඉදිරියේ විභාග කරනු ලැබූ සාක්ෂිකරුවන් සියලු දෙනා ම හෝ ඉන් යම් සාක්ෂිකරුවකු හෝ කැඳවා, ඔවුන්ගේ සාක්ෂි අලුතින් ගැනීම පුදුසු යයි මේ වගන්තිය යටතේ මාරු කිරීමක් සඳහා වූ ආඥාවක් කිරීමේ දී, අභියාචනාධිකරණය කල්පනා කරන්නේ නම්, එසේ කළ යුතු ලෙස ඒ නඩුව, අපරාධ නඩුව, නඩු කටයුත්ත හෝ කාරණය මාරු කරනු ලැබූ අධිකරණයට අභියාචනාධිකරණය විසින් විධාන කරනු ලැබිය හැකි ය.

47. (1) යම් සාපරාධ වරදක් පිළිබඳ යම් පරීක්ෂණයක් හෝ නඩු විභාගයක් යම් අධිකරණයකින් හෝ යම් ස්ථානයකින් වෙනත් යම් අධිකරණයකට හෝ ස්ථානයකට මාරු කිරීම යෝග්‍ය යයි නීති පතිවරයාට පෙනී යන කවර විටක වුව ද, ලියවිල්ලකින් වූ නම ආඥප්තියක් මගින් නීතිපතිවරයා විසින් නම අභිමතය පරිදි, එකී වෙනත් යම් අධිකරණය හෝ ස්ථානය නම් කරනු ලැබීම නීත්‍යානුකූල විය යුතු ය. තව ද ඒ අනුව ඒ පරීක්ෂණය හෝ නඩු විභාගය හෝ ඒ ආඥප්තියේ බලය යටතේ පවත්වනු ලැබිය යුතු අතර, ඒ ආඥප්තිය, ඉහත කී පරිදි මාරු කරනු ලැබූ ඒ පරීක්ෂණය හෝ නඩු විභාගය පිළිබඳ නඩු කටයුතු වාර්තාව සමග ගොනු කර තැබිය යුතු ය.

පරීක්ෂණය හෝ නඩු විභාගය පැවැත්වීම යුතු අධිකරණය හෝ ස්ථානය කිසිවය කිරීමට නීතිපති වරයාට ඇති බලය.

(2) නීතිපතිවරයාගේ එවැනි ආඥප්තියක් යටතේ කරන ලද යම් මාරු කිරීමක් සම්බන්ධයෙන් අතෘප්තියට පත් යම් තැනැත්තකු විසින්, ඒ පරීක්ෂණය හෝ නඩු විභාගය හෝ ආපසු මාරු කරන ලෙස නැතහොත් වෙනත් යම් අධිකරණයකට හෝ ස්ථානයකට හෝ මාරු කරන ලෙස ඉල්ලීමක්, ඒ ඉල්ලීමට හේතු දැක්වෙන දිවුරුම් පත්‍රයකින් සනාථ කරනු ලබන මෝසමක මාර්ගයෙන්, අභියාචනාධිකරණය වෙත ඉදිරිපත් කළ හැකි අතර, අභියාචනාධිකරණය විසින්, නීතිපතිවරයා වෙත දැනුම්දීමෙන් පසු හා ඒ මෝසමට විරුද්ධව කරුණු දැක්වීම පුදුසු යයි නීතිපතිවරයා කල්පනා කරන්නේ නම්, ඒ කරුණු නීතිපතිවරයාගෙන් ඇසීමෙන් පසු, ඒ ඉල්ලීමට ඉඩ දිය යුතු බවට පිළිගත හැකි හේතු ඉදිරිපත් කර ඇති බව අභියාචනාධිකරණය සලකන්නේ නම්, ඒ අනුව අභියාචනාධිකරණය විසින් ආඥාවක් කරනු ලැබිය හැකි ය.



(3) මේ පරිච්ඡේදය යටතේ මාරු කිරීමක් සඳහා ඉල්ලීමක් ඉදිරිපත් කරන සෑම තැනැත්තකු ම විසින් ඒ ඉල්ලීම පිළිබඳ ලිඛිත දැන්වීමක්, ඒ ඉල්ලීම කරනු ලබන්නේ යම් හේතු මත ද, ඒ හේතුවල පිටපතක් ද සමග නීතිපතිවරයාට සහ අවස්ථාවේවිත පරිදි, වූදිනයාර හෝ පැමිණිලිකරුවා දිය යුතු ය. ඒ දැන්වීම ලැබීමත් ඒ ඉල්ලීම සම්බන්ධයෙන් විභාගයක් පැවැත්වීමත් අතර යටත් පිරිසෙයින් පැය හතළිස් අටහත්වත් ගත වුවහොත් හැර හා ගත වන තුරු, ඒ ඉල්ලීමේ කුසලතා මත කිසිම ආඥාවක් නොකළ යුතු ය. ඉහතින් වූ වගන්තිය යටතේ මාරු කිරීමක් සඳහා ඉල්ලීමක් කරන සෑම වූදින තැනැත්තකු ම විසින්, තමා වරදකරු කරනු ලැබුවහොත් චෝදක පක්ෂයේ නඩු ගාස්තු ගෙවන බවට වූ කොන්දේසිය ඇතුළත් බැඳුම්කරයක් ඇපකරුවකු ඇතිව හෝ නැතිව ලියා අත්සන් කළ යුතු යයි අභියාචනාධිකරණය විසින් ස්වකීය අභිමතය පරිදි, නියම කරනු ලැබිය හැකි ය.

විනිශ්චයකාර වරයකු අයකුගේ පත්වීමට පෙර ඔහු ඉදිරියෙහි ආරම්භ කර තිබුණු යම් නඩුවක් පවත්වා ගෙන යාම සඳහා විධිවිධාන.

48. නඩු විභාගය ඉහළ අධිකරණයට තැබීමට පෙර වූ යම් පරීක්ෂණයක් සඳහා හෝ අනාගතකාරයකින් යම් නඩුවක්, අපරාධ නඩුවක්, නඩු කටයුත්තක් හෝ කාරණයක් පවරනු ලැබ ඇත්තේ හෝ විනිශ්චයට භාජනව ඇත්තේ යම් විනිශ්චයකාරවරයකු ඉදිරියෙහි ද, ඒ විනිශ්චයකාරවරයා මිය ගිය, රෝගාතුර වූ, ඉල්ලා අස් වූ, ධුරයෙන් ඉවත් කරනු ලැබූ, ශ්‍රී ලංකාවෙන් බැහැර සිටින්නා වූ, හෝ වෙනත් අයකුගේ පත් වූ අවස්ථාවක, ඒ නඩුව, අපරාධ නඩුව, නඩු කටයුත්ත හෝ කාරණය ඒ විනිශ්චයකාරවරයා වෙනුවට අනුප්‍රාප්තික විනිශ්චයකාරවරයා ඉදිරියෙහි දිගටම පවත්වා ගෙන යා හැකි අතර, ඒ අනුප්‍රාප්තික විනිශ්චයකාරවරයාට තම පූර්වගාමී විනිශ්චයකාරවරයා විසින් එවකටත් සටහන් කර තිබූ සාක්ෂි මත හෝ කොටසක් තම පූර්වගාමී විනිශ්චයකාරවරයා විසින් ද කොටසක් තමා විසින් ද සටහන් කර ගනු ලැබූ සාක්ෂි මත හෝ ක්‍රියා කිරීමට නැතහොත් සාක්ෂිකරුවන් නැවත කැඳවා නඩු කටයුතු අලුතින් ආරම්භ කිරීම සුදුසු යයි තමා කල්පනා කරන්නේ නම් එසේ කිරීමට ද බලය තිබිය යුතු ය :

එසේ වුව ද, නඩු විභාගය ඉහළ අධිකරණයට තැබීමට පෙර වූ යම් පරීක්ෂණයක දී හැර, ඉහත සඳහන් කවර හෝ අවස්ථාවක දී, සාක්ෂිකරුවන් නැවත කැඳවා, නැවත සාක්ෂි විභාග කළ යුතු යයි පාර්ශ්වකරුවන් දෙදෙනා අතුරින් යම් පාර්ශ්වකරුවකු විසින් ඉල්ලා සිටිනු ලැබිය හැකි ය. එසේ ඉල්ලා සිටිනු ලැබුවහොත්, නඩු විභාගය අලුතින් ආරම්භ කරනු ලැබිය යුතු ය.

විනිශ්චයකාර වරයා පාර්ශ්වකරුවකු වන අවස්ථාවක, නඩු විභාග කිරීම සඳහා විධිවිධාන.

49. (1) යම් විනිශ්චයකාරවරයකු පාර්ශ්වකරුවකු වන හෝ ඔහු පෞද්ගලික වශයෙන් සම්බන්ධතාවක් දක්වන යම් නඩුවක, අපරාධ නඩුවක, නඩු කටයුත්තක හෝ කාරණයක පාර්ශ්වකරුවන් දෙදෙනාගේ ම කැමැත්ත ඇතිව මිය, ඒ නඩුව, අපරාධ නඩුව, නඩු කටයුත්ත හෝ කාරණය පිළිබඳව අධිකරණ බලය ක්‍රියාත්මක කිරීමට ඒ විනිශ්චයකාරවරයාට බලය නොතිබිය යුතු අතර, කිසිම අවස්ථාවක එසේ අධිකරණ බලය ක්‍රියාත්මක කරන ලෙස ඒ විනිශ්චයකාරවරයාට බල කිරීම ද කරනු නොලැබිය යුතු ය.

(2) නමා විසින් ම දෙනු ලැබූ යම් නඩු තීන්දුවකට, දණ්ඩන නියමයකට හෝ ආඥාවකට විරුද්ධව කරනු ලබන අභියාචනයක් විභාග කිරීම හෝ ඒ නඩු තීන්දුව, දණ්ඩන නියමය හෝ ආඥාව නැවත සලකා බැලීම හෝ කිසිම විනිශ්චයකාරවරයකු විසින් නොකළ යුතු ය.

(3) එසේ පාර්ශ්වකරුවකු වන හෝ පෞද්ගලික වශයෙන් සම්බන්ධතාවක් දක්වන යම් විනිශ්චයකාරවරයකු ශ්‍රේෂ්ඨාධිකරණයේ හෝ අභියාචනාධිකරණයේ විනිශ්චයකාරවරයකු වන අවස්ථාවක ඔහු පාර්ශ්වකරුවකු වන්නේ හෝ පෞද්ගලික වශයෙන් සම්බන්ධතාවක් දක්වන්නේ යම් නඩුවක්, අපරාධ නඩුවක්, නඩු කටයුත්තක් හෝ කාරණයක් සම්බන්ධයෙන් ද, ඒ නඩුව, අපරාධ නඩුව, නඩු කටයුත්ත හෝ කාරණය නැතහොත් ඒ නඩුවේ දී, අපරාධ නඩුවේ දී, නඩු කටයුත්තේ දී හෝ කාරණයේ දී ඔහු දෙන නඩු තීන්දුවට විරුද්ධව අභියාචනයක් ඉදිරිපත් කරනු ලැබිය හැකි විටක ද, ඒ නඩුව, අපරාධ නඩුව, නඩු කටයුත්ත හෝ කාරණය ඒ අධිකරණයේ වෙනත් යම් විනිශ්චයකාරවරයකු විසින් හෝ විනිශ්චයකාරවරයන් විසින් හෝ විභාග කිරීම හෝ තීරණය කිරීම කරනු ලැබිය යුතු ය :

එසේ වුව ද, වෙනත් සෑම අවස්ථාවක දී ම, අවස්ථාවෝචිත පරිදි, යාබද කලාපයෙහි, දිසාවෙහි හෝ කොට්ඨාසයෙහි, මහාධිකරණයේ, දිසා අධිකරණයේ, පවුල් අධිකරණයේ, මහෙස්ත්‍රාත් අධිකරණයේ හෝ ප්‍රාථමික අධිකරණයේ යම් විනිශ්චයකාරවරයකුට ඒ නඩුව, අපරාධ නඩුව, නඩු කටයුත්ත හෝ කාරණය විභාග කිරීමට, නඩු විභාග කිරීමට හා තීරණය කිරීමට අධිකරණ බලය තිබිය යුතු ය.

50. අපරාධයක් හෝ වරදක් සිදු කරන ලදැයි කියනු ලැබීම තැනහොත් යම් අපරාධයක් හෝ වරදක් හෝ සම්බන්ධයෙන් යම් තැනැත්තකු වරදකරු කරනු ලැබීම හෝ නිදොස් කරනු ලැබීම, එවැනි යම් අපරාධයක් හෝ වරදක් හෝ සිදු කිරීමේ හේතුවෙන් යම් හානියක් සිදු වී ඇති හෝ තමාට යම් හානියක්, පාඩුවක් හෝ අලාභයක් සිදු වූයේ යයි කියන්නා වූ යම් තැනැත්තකුගේ ඉල්ලීම පිට, මූලින් කී තැනැත්තාට විරුද්ධව අලාභ ඉල්ලා සිවිල් නඩුවක් පවරනු ලැබීමට බාධාවක් නොවිය යුතු ය.

වරදකරු කිරීම හෝ නිදොස් කිරීම යම් සිවිල් නඩුවකට බාධාවක් නොවිය යුතු බව.

51. යම් අපරාධයක් හෝ වරදක්, ඒ සම්බන්ධයෙන් වරදකරු කිරීමේ ආඥාවක් කරන අධිකරණය විසින් නියම කරනු ලැබිය හැකි දඬුවමකින් හෝ ඒ අධිකරණය විසින් නියම කරනු ලැබිය හැකි දඩයකින් තැනහොත් බන්ධනාගාරගත කිරීමකින් හෝ දඬුවම් කරනු ලැබිය හැකි අපරාධයක් තැනහොත් වරදක් ලෙස යම් ලිඛිත නීතියක් මගින් ප්‍රකාශයට පත් කර ඇති අවස්ථාවක, ඒ අපරාධය හෝ වරද සම්බන්ධයෙන් නඩු පැවරීමේ කාර්යය සඳහා නීති පතිවරයා විසින් තෝරාගනු ලබන්නා වූ, අපරාධ අධිකරණ බලය ඇත්තා වූ ද, අපරාධය හෝ වරද සිදු කරන ලද්දේ අවස්ථාවෝචිත පරිදි යම් කලාපයක්, දිසාවක් හෝ කොට්ඨාසයක් තුළ ද ඒ කලාපයේ, දිසාවේ හෝ කොට්ඨාසයේ විය යුතු වූ ද යම් අධිකරණයක දී ඒ අපරාධය හෝ වරද සම්බන්ධයෙන් නඩු විභාගය පවත්වනු ලැබිය හැකි ය. ඒ කාර්යය සඳහා අධිකරණ බලය ඒ අධිකරණ

දඩයකින් හෝ බන්ධනාගාරගත කිරීමකින් හෝ දඬුවම් තල හැකි යයි ප්‍රකාශිත වැරදි සාමාන්‍යයෙන් විභාග කළ හැක්කේ කවර අධිකරණයක දී ද යන බව.

යට මෙයින් දෙනු ලැබේ. එසේ වුව ද, චූදිත තැනැත්තා වරදකරු කරනු ලැබූ විටක, ඔහුගේ නඩුව විභාග කළ අධිකරණයට ස්වකීය සාමාන්‍ය අධිකරණ බලය ක්‍රියාත්මක කිරීමේ දී බලය පැවරී ඇත්තේ යම් දඩයක් නියම කිරීමට ද, ඊට වැඩි ප්‍රමාණයක දඩයක් හෝ බලය පැවරී ඇත්තේ යම් කාලයක් සඳහා බන්ධනාගාරගත කිරීමක් නියම කිරීමට ද, ඊට වැඩි කාලයක් බන්ධනාගාරගත කිරීමක් හෝ ඒ චූදිත තැනැත්තාට නියම කරනු නොලැබිය යුතු ය. නියම කර ඇති උපරිම දඩුවම, මහෙස්ත්‍රාත් අධිකරණයක් හෝ ප්‍රාථමික අධිකරණයක් හෝ විසින් නියම කිරීමට බලය පවරා ඇති උපරිම දඩුවම ඉක්මවන අවස්ථාවක දී වුව ද, අධිකරණය තෝරා ගැනීමේ අයිතිවාසිකම නිතිපතිවරයා විසින් ක්‍රියාත්මක කරනු ලැබිය හැකි ය.

ඉල් අවස්ථා අධිකරණවල රෙජිස්ට්‍රාර් වරයා සහ වෙනත් නිලධරයෝ.

52. (1) මේ පනත යටතේ පිහිටුවන ලද මහාධිකරණයට සහ එක් එක් දිසා අධිකරණයට, පවුල් අධිකරණයට, මහෙස්ත්‍රාත් අධිකරණයට සහ ප්‍රාථමික අධිකරණයට, රෙජිස්ට්‍රාර්වරයකු, පීස්කල් වරයකු සහ ඒ අධිකරණවල අධිකරණ නියෝග භාර දීම හා තීන්දු ප්‍රකාශ ක්‍රියාවේ යෙදවීම සහ යම් ලිඛිත නීතියක් යටතේ ක්‍රියාත්මක කළ හැකි වෙනත් ආඥා ක්‍රියාත්මක කිරීම ද ඇතුළුව ඒ අධිකරණවල පරිපාලනය සඳහා සහ බලතල යථා පරිදි ක්‍රියාත්මක කිරීම සඳහා සහ කාර්ය ඉටු කිරීම සඳහා අවශ්‍ය වෙනත් නිලධරයන් පත් කරනු ලැබිය යුතු ය.

(2) ආණ්ඩුක්‍රම ව්‍යවස්ථාවේ විධිවිධානවලට යටත්ව මහාධිකරණයේ රෙජිස්ට්‍රාර්වරයා, අභියාචනාධිකරණයේ සභාපතිවරයාගේ අධීක්ෂණයට, විධානයට සහ පාලනයට යටත්ව ක්‍රියා කළ යුතු ය.

නිලධරයන් නොමැති විට විධායක තවසුදු කිරීම.

53. යම් අධිකරණයක අධිකරණ නියෝගයක් හෝ සහතිකයක් හෝ වෙනත් ලේඛනයක් අත්සන් කිරීමට නැතහොත් යම් සාධන පත්‍රයක් ලියා අත්සන් කිරීමට නැතහොත් වෙනත් යම් නිශ්චිත කාර්යයක් හෝ කාර්යයන් ඉටු කිරීමට නිතියෙන් බලය දී ඇති හෝ නියම කර ඇති, ඒ අධිකරණයේ යම් විධායක නිලධරයකු හෝ වෙනත් නිලධරයකු හෝ සේවයට පැමිණ නොමැති විටක, ඒ අධිකරණ නියෝගය, සහතිකය හෝ ලේඛනය අත්සන් කිරීමට හෝ ඒ සාධන පත්‍රය ලියා අත්සන් කිරීමට හෝ ඒ කාර්යය හෝ කාර්යයන් ඉටු කිරීමට ඒ අධිකරණයේ වෙනත් යම් නිලධරයකුට විධාන කිරීමේ බලය ඒ අධිකරණයේ විනිශ්චයකාරවරයාට තිබිය යුතු ය. විනිශ්චයකාරවරයාගේ එවැනි යම් විධානයකට අනුකූලව ඒ නිලධරයා විසින් ඒ සම්බන්ධයෙන් කරන ලද සෑම ක්‍රියාවක් ම සියලු කාර්ය සඳහා වලංගු හා බලසහිත ලෙස සලකනු ලැබිය යුතු ය.

ඉත්පත්කරණ පනත.

54. (1) මහාධිකරණයක, දිසා අධිකරණයක හෝ පවුල් අධිකරණයක පවරන ලද යම් නඩුවක දී—

(අ) යම් ක්‍රියාවක් හෝ පිඩාවක් සිදු කිරීම නැතහොත් දිගටම කරගෙන යාම නිසා පැමිණිලිකරාට හානියක් සිදු විය හැකි විටට හේතු කොට ගෙන ඒ ක්‍රියාව හෝ පිඩාව සිදු කිරීම නැතහොත් දිගටම කර ගෙන යාම තහනම් කෙරෙන නඩු තීන්දුවක් විත්තිකරුට විරුද්ධව දෙන ලෙස පැමිණිලිකරු ඉල්ලා සිටින බවත් ඔහුට ඒ නඩු තීන්දුව ලබා ගැනීමට හිමිකම ඇති බවත් පැමිණිල්ලෙන් පෙනී යන; හෝ

(අ) ඒ නඩුවේ විෂය කාරණය සම්බන්ධයෙන් පැමිණිලිකරුට ඇති අයිතිවාසිකම් කඩ කරමින් හා නඩු තීන්දුව නිරූපක බවට පත් කිරීමට තුඩු දෙන ආකාරයේ යම් ක්‍රියාවක් හෝ පිඩාවක් ඒ නඩුව විනිශ්චයට භාජන වී තිබෙන අතර තුර දී, විත්තිකරු විසින් කරනු ලබන බව හෝ සිදු කරනු ලබන බව හෝ කිරීමට නැතහොත් සිදු කිරීමට සලසනු ලබන බව හෝ ඉඩ දෙනු ලබන බව හෝ කිරීමට හෝ කරනු ලැබීමට හෝ සිදු කරනු ලැබීමට සලසනු ලබන බවට හෝ ඉඩ දෙනු ලබන බවට තර්ජනය කරන බව හෝ ආසන්න බව පෙනී යන ; හෝ

(ආ) ඒ නඩුව විනිශ්චයට භාජන වී තිබෙන අතරතුර, පැමිණිලි කරුට වංචා කිරීමේ චේතනාවෙන්, විත්තිකරු විසින් ඔහුගේ දේපල ඉවත් කරන බවට නැතහොත් බැහැර කරන බවට තර්ජනය කරනු ලබන බව හෝ එසේ ඉවත් කිරීමට නැතහොත් බැහැර කිරීමට ආසන්න බව පෙනී යන

අවස්ථාවක, ඉන්ජන්ක්ෂන් තහනමක් නිකුත් කිරීමට තරම් ප්‍රමාණවත් හේතු ඇති බව පැමිණිලිකරුගේ හෝ වෙනත් යම් තැනැත්තකුගේ හෝ දිවුරුම් පත්‍රයෙන් අධිකරණයට පෙනී ගියහොත්—

- (i) ඒ ක්‍රියාව හෝ පිඩාව සිදු කිරීම හෝ දිගටම සිදු කිරීම ;
- (ii) ඒ ක්‍රියාව හෝ පිඩාව කිරීම හෝ සිදු කිරීම ;
- (iii) ඒ දේපල ඉවත් කිරීම හෝ බැහැර කිරීම

එකී විත්තිකරුට තහනම් කරමින් ඒ අධිකරණය විසින් ඉන්ජන්ක්ෂන් තහනමක් නිකුත් කරනු ලැබිය හැකි ය.

(2) තම උත්තරයෙන් යම් හරස් ඉල්ලීමක් ඉදිරිපත් කරන සහ පැමිණිලිකරුට විරුද්ධව අස්තෘප්ථ නඩු තීන්දුවක් ඉන් ඉල්ලා සිටින යම් විත්තිකරුවකු මේ වගන්තියේ කාර්ය සඳහා පැමිණිලි කරුවකු ලෙස සලකනු ලැබිය යුතු අතර, තම හරස් ඉල්ලීමෙහි සඳහන් කර ඇති නඩු නිමිත්ත මත විත්තිකරු විසින් පැමිණිලිකරුට විරුද්ධව පවරනු ලබන නඩුවක දී, ඉන්ජන්ක්ෂන් තහනමක් සඳහා ඔහුට නිසිය හැකි අයිතිවාසිකම ම ඔහුට තිබිය යුතු ය. තව ද එවිට පැමිණිලිකරු විත්තිකරු වශයෙන් ද හරස් ඉල්ලීම පැමිණිල්ල වශයෙන් ද සලකනු ලැබිය යුතු ය.

(3) එවැනි ඉන්ජන්ක්ෂන් තහනමක්, සිතාසි සමග ම හෝ නඩුව ආරම්භවීමෙන් පසු සහ අවසාන නඩු තීන්දුව දීමට පෙර කවර වූ හෝ අවස්ථාවක හා අධිකරණයේ අභිමතය පරිදි දැන්වීමක් සහිතව හෝ රහිතව නිකුත් කරනු ලැබිය හැකි ය. විත්තිකරු පෙනී සිටි අවස්ථාවක දී ඉන්ජන්ක්ෂන් තහනමක් නිකුත් කළ යුත්තේ, දැන්වීමක් කිරීමෙන් පසු හෝ හේතු දක්වන ලෙස ආඥාවක් කිරීමෙන් පසු හෝ පමණකි. විත්තිකරු පෙනී සිටි පසු නැතහොත් ඊට පෙර, දැන්වීමක් කිරීමෙන් පසු හෝ හේතු දක්වන ලෙස ආඥාවක් කිරීමෙන් පසු හෝ ඉන්ජන්ක්ෂන් තහනමක් සඳහා ඉල්ලීමක් කරනු ලැබූ අවස්ථාවක, ඒ ඉල්ලීම විභාග කොට, තීරණයක් දෙනු ලබන තුරු, විත්තිකරු හෝ වෙනත් යම් තැනැත්තකු හෝ වළක්වමින් අධිකරණය විසින් ඉන්ජන්ක්ෂන් තහනමක් නිකුත් කරනු ලැබිය හැකි ය.

අධිකරණයට  
අපහාස  
කිරීම  
පිළිබඳ  
නඩු කටයුතු

55. (1) සෑම දිසා අධිකරණයක් ම, පවුල් අධිකරණයක් ම, මහෙස්ත්‍රාත් අධිකරණයක් ම සහ ප්‍රාථමික අධිකරණයක් ම ඉදිරිපත් සිදු කරනු ලබන අධිකරණයට අපහාස කිරීමේ සෑම වරදක් ම සහ පිළිවෙලින් ඒ ඒ අධිකරණවල දී කරනු ලබන යම් ක්‍රියාවක දී නැතහොත් පවත්වා ගෙන යනු ලබන නඩු කටයුත්තක දී කරනු ලබන්නා වූ ද අධිකරණයට අපහාස කිරීමක් වශයෙන් දඬුවම් කළ යුතු යයි තත් කාලයෙහි වලංගු බලපවත්නා යම් නීතියකින් ප්‍රකාශයට පත් කරනු ලැබ ඇත්නම් වූ ද සියලු වැරදි ඒ අධිකරණයේ නිසි අධිකාරය සහ කාර්යක්ෂමතාව පවත්වා ගෙන යාමේ කාර්යය සඳහා සංජානනය කිරීමට සහ ඒ වැරදි සඳහා මෙහි මින් මතු විධිවිධාන සලස්වා ඇති පරිදි වූ දණ්ඩනවලින් ඒ වැරදි සම්බන්ධයෙන් දඬුවම් කිරීමට විශේෂ අධිකරණ බලය ඒ ඒ වැරදි සඳහා අධිකරණවලට තිබිය යුතු ය.

(2) අධිකරණයට අපහාස කිරීම යම්බන්ධයෙන් වරදකරු කරනු ලැබූ විට, අවස්ථාවෝචිත පරිදි, පහත දැක්වෙන දඩ පිළිබඳ හෝ බන්ධනාගාරගත කිරීම පිළිබඳ දණ්ඩන නියමයන් වලිවෙලින් පහත දැක්වෙන අධිකරණ විසින් නියම කරනු ලැබිය හැකි ය.

එනම්—

(අ) දිසා අධිකරණයක් සහ පවුල් අධිකරණයක් විසින්, රුපියල් දෙදහස් පන්සියයක් නොඉක්මවන දඩයක් හෝ අවුරුදු දෙකක් නොඉක්මවන කාලයක් බරපතල වැඩ ඇතිව හෝ නැතිව හෝ බන්ධනාගාරගත කිරීම ;

(ආ) මහෙස්ත්‍රාත් අධිකරණයක් විසින්, රුපියල් එක් දහස් පන් සියයක් නොඉක්මවන දඩයක් හෝ මාස දහඅටක් නොඉක්මවන කාලයක් බරපතල වැඩ ඇතිව හෝ නැතිව හෝ බන්ධනාගාරගත කිරීම ;

(ඇ) ප්‍රාථමික අධිකරණයක් විසින්, රුපියල් පන්සියයක් නොඉක්මවන දඩයක් හෝ මාස තුනක් නොඉක්මවන කාලයක් බරපතල වැඩ ඇතිව හෝ නැතිව හෝ බන්ධනාගාරගත කිරීම.

අත්තර්කාලීන  
විධිවිධාන

56. (1) දිසා අධිකරණවල සහ මහෙස්ත්‍රාත් අධිකරණවල මේ වගන්තියෙහි විධිවිධාන ක්‍රියාත්මක කරනු ලබන දිනයට ඉහතින් ම වූ දිනයෙහි, මේ පනත මගින් දිසා අධිකරණයක, පවුල් අධිකරණයක හෝ ප්‍රාථමික අධිකරණයක අධිකරණ බලය ඇතුළත වූ කාරණා සම්බන්ධයෙන් විනිශ්චයට භාජනව පැවති සියලු සිවිල් නඩු, නඩු කටයුතු හෝ කාරණා, අවස්ථාවෝචිත පරිදි, උචිත දිසා අධිකරණයට, පවුල් අධිකරණයට හෝ ප්‍රාථමික අධිකරණයට භාර වන්නේ ය. තව ද ඒ සියලු සිවිල් නඩු, නඩු කටයුතු හෝ කාරණා සංජානනය කිරීමට, විභාග කිරීමට සා තීරණය කිරීමට හෝ දිනටම පවත්වා ගෙන යාමට හා නිම කිරීමට ඒ අධිකරණයට අධිකරණ බලය තිබිය යුතු අතර, මුලින් කී දිසා අධිකරණය සහ මහෙස්ත්‍රාත් අධිකරණය විසින් මේ වගන්තියෙහි විධිවිධාන ක්‍රියාත්මක කරනු ලබන දිනයට පෙර ප්‍රකාශ කරන ලද

හෝ කරන ලද නඩු තීන්දු සහ ආඥා, අවස්ථාවෝචිත පරිදි, උචිත දිසා අධිකරණය, පවුල් අධිකරණය හෝ ප්‍රාථමික අධිකරණය විසින් ප්‍රකාශ කරන ලද්දක් හෝ කරන ලද්දක් මෙන් වලංගු හා බලාත්මක විය යුතු ය :

එසේ වුව ද, මේ වගන්තියෙහි විධිවිධාන ක්‍රියාත්මක කරනු ලබන දිනයට ඉහතින් ම වූ දිනය වන විට, එවැනි යම් සිවිල් නඩුවක, නඩු කටයුත්තක හෝ කාරණයක සාක්ෂි මෙහෙයවීම අවස්ථාවෝචිත පරිදි, දිසා අධිකරණයේ දී හෝ මහෙස්ත්‍රාත් අධිකරණයේ දී ආරම්භ කර තිබුණේ නම්, ඒ සිවිල් නඩුව, නඩු කටයුත්ත හෝ කාරණය එකී දිසා අධිකරණය විසින් හෝ මහෙස්ත්‍රාත් අධිකරණය විසින් හෝ විභාග කොට, තීරණය කළ යුතු ය.

(2) යම් දිසා අධිකරණයක මේ වගන්තියෙහි විධිවිධාන ක්‍රියාත්මක කරනු ලබන දිනයට ඉහතින් ම වූ දිනයෙහි, විනිශ්චයට භාජනව පැවති සියලු අපරාධ නඩු, නඩු කටයුතු හෝ කාරණා මහාධිකරණයට භාර වන්නේ ය. තව ද, ඒ සියලු අපරාධ නඩු සංජානනය කිරීමට, විභාග කිරීමට සහ තීරණය කිරීමට හෝ දිගටම පවත්වා ගෙන යාමට හා නිම කිරීමට ඒ අධිකරණයට අධිකරණ බලය තිබිය යුතු අතර, ඉහත කී දිසා අධිකරණය විසින්, මේ වගන්තියෙහි විධිවිධාන ක්‍රියාත්මක කරනු ලබන දිනයට පෙර ප්‍රකාශ කරන ලද හෝ කරන ලද නඩු තීන්දු සහ ආඥා, මහාධිකරණය විසින් ප්‍රකාශ කරන ලද්දක් හෝ කරන ලද්දක් මෙන් වලංගු හා බලාත්මක විය යුතු ය :

එසේ වුව ද, මේ වගන්තියේ විධිවිධාන ක්‍රියාත්මක කරනු ලබන දිනයට ඉහතින් ම වූ දිනය වන විට, ඒ දිසා අධිකරණයේ දී යම් අපරාධ නඩුවක, නඩු කටයුත්තක හෝ කාරණයක සාක්ෂි මෙහෙය වීම ආරම්භ කර තිබුණේ නම්, ඒ අපරාධ නඩුව ඒ දිසා අධිකරණය විසින් විභාග කොට තීරණය කළ යුතු ය.

(3) මේ පනතේ විධිවිධාන යටතේ ප්‍රාථමික අධිකරණයක අධිකරණ බලය ඇතුළත වූ මහෙස්ත්‍රාත් අධිකරණවල මේ වගන්තියෙහි විධිවිධාන ක්‍රියාත්මක කරනු ලබන දිනයට ඉහතින් ම වූ දිනයෙහි, විනිශ්චයට භාජනව පැවති සියලු අපරාධ නඩු, නඩු කටයුතු හෝ කාරණා, උචිත ප්‍රාථමික අධිකරණයට භාර වන්නේ ය. තව ද, ඒ අපරාධ නඩු, නඩු කටයුතු හෝ කාරණා සංජානනය කිරීමට, විභාග කිරීමට හා තීරණය කිරීමට හෝ දිගටම පවත්වා ගෙන යාමට හා නිම කිරීමට ඒ ප්‍රාථමික අධිකරණයට අධිකරණ බලය ඇති අතර, මුලින් කී මහෙස්ත්‍රාත් අධිකරණ විසින් මේ වගන්තියෙහි විධිවිධාන ක්‍රියාත්මක කරනු ලබන දිනයට පෙර ප්‍රකාශ කරන ලද හෝ කරන ලද නඩු තීන්දු සහ ආඥා, උචිත ප්‍රාථමික අධිකරණය විසින් ප්‍රකාශ කරන ලද්දක් හෝ කරන ලද්දක් මෙන් වලංගු හා බලාත්මක විය යුතු ය :

එසේ වුව ද, මේ වගන්තියෙහි විධිවිධාන ක්‍රියාත්මක කරනු ලබන දිනයට ඉහතින් ම වූ දිනය වන විට යම් අපරාධ නඩුවක, නඩු කටයුත්තක හෝ කාරණයක සාක්ෂි මෙහෙයවීම ඒ මහෙස්ත්‍රාත් අධිකරණයේ දී ආරම්භ කර තිබුණේ නම්, ඒ අපරාධ නඩුව, නඩු කටයුත්ත හෝ කාරණය ඒ මහෙස්ත්‍රාත් අධිකරණය විසින් විභාග කොට තීරණය කළ යුතු ය.

ප්‍රාථමික අධිකරණයක විනිශ්චයකාර වරයා පත්කර නොමැති අවස්ථාවක.

57. මේ පනත යටතේ පිහිටුවන ලද, යම් අධිකරණ කොටසක යක ප්‍රාථමික අධිකරණයට විනිශ්චයකාරවරයකු පත් කරනු ලැබ නොමැති අවස්ථාවක, ඒ ප්‍රාථමික අධිකරණයේ විනිශ්චයකාරවරයා පත් කරනු ලබන තුරු, ඒ කොටසයේ මහෙස්ත්‍රාත්වරයා, ඒ කොටසයෙහි ප්‍රාථමික අධිකරණයේ විනිශ්චයකාරවරයා ලෙස සියලු කාර්ය සඳහා සලකනු ලැබිය යුතු අතර, ඒ මහෙස්ත්‍රාත්වරයා විසින් ඒ ප්‍රාථමික අධිකරණයේ විනිශ්චයකාරවරයාගේ අධිකරණ බලය ක්‍රියාත්මක කළ යුතු ය :

එසේ වුව ද ඒ කොටසයේ ප්‍රාථමික අධිකරණයක විනිශ්චය කාරවරයකු පත් කරනු ලැබූ අවස්ථාවක, ඒ කොටසයෙහි මහෙස්ත්‍රාත්වරයා විසින් ආක්ෂිප්තව කිරීමේ ආරම්භ කරනු ලැබ තිබුණු සියලු අපරාධ නඩු, නඩු, නඩු කටයුතු හා කාරණා ඒ මහෙස්ත්‍රාත්වරයා විසින් විභාග කොට, තීරණය කරනු ලැබිය හැකි ය.

අධිකරණවල ප්‍රාදේශීය අධිකරණ බල සීමා යහ අධිකරණ බලය ක්‍රියාත්මක කිරීම.

58. යම් දිසා අධිකරණයක හෝ මහෙස්ත්‍රාත් අධිකරණයක ප්‍රාදේශීය අධිකරණ බලසීමාව සංයුක්ත වන කොටසක් වශයෙන් කලින් පැවති යම් ප්‍රදේශයක් මේ පනතේ විධිවිධාන ප්‍රකාර එහි ප්‍රාදේශීය අධිකරණ බල සීමාව තුළින් බැහැර කර ඇත්නම් වූ ද මේ වගන්තියෙහි විධිවිධාන ක්‍රියාත්මක කරනු ලබන දිනයට ඉහතින් ම වූ දිනයේ දී ඒ අධිකරණයේ පැවති යම් නඩුවක්, නඩු කටයුත්තක් හෝ කාරණයක්, ඒ ප්‍රදේශය එසේ බැහැර කිරීම හේතුකොටගෙන ම පමණක් ඒ අධිකරණයේ ප්‍රාදේශීය අධිකරණ බල සීමාවට විෂය විම නතර වන්නා වූ ද අවස්ථාවක, මේ පනතේ කුමක් සඳහන් වී ඇත ද, ඒ ප්‍රදේශය, අවස්ථාවෝචිත පරිදි, ඒ දිසා අධිකරණයේ හෝ මහෙස්ත්‍රාත් අධිකරණයේ ප්‍රාදේශීය අධිකරණ බල සීමාව තුළින් බැහැර නොකරන ලද විටක මෙන්, ඒ නඩුව, නඩු කටයුත්ත හෝ කාරණය ඒ අධිකරණය විසින් විභාග කොට, තීරණය කිරීම හෝ දිගටම පවත්වා ගෙන ගොස් තිම කිරීම හෝ කරනු ලැබිය හැකි ය.

අධිකරණය විසින් ඇතැම් කාරණා සම්බන්ධයෙන් රූපිත ආඥා කළ යුතු බව.

59. මේ පනතේ විධිවිධාන ක්‍රියාත්මක වීමේ ප්‍රතිඵලයක් වශයෙන් යම් අධිකරණයක් ඉදිරියේ කාර්ය පටිපාටිය පිළිබඳ යම් කාරණයක් හෝ ප්‍රශ්නයක් පැන නැගෙනහොත් හෝ මේ පනතින් විධිවිධාන සලස්වනු ලැබ නොමැති කාර්ය පටිපාටිය පිළිබඳ යම් කාරණයක් හෝ ප්‍රශ්නයක් සම්බන්ධයෙන් යම් අධිකරණයක් ඉදිරියේ කාරණයක් හෝ ප්‍රශ්නයක් පැන නැගෙනහොත් අයුක්තියක් සිදු වීම වැළැක්වීම පිණිස අවශ්‍ය ලෙස අධිකරණය සලකන සහ අවස්ථානුකූලව යුක්තිසහගත වන ආඥා කිරීමට සහ විධාන නිකුත් කිරීමට අධිකරණයට බලය තිබිය යුතු ය.

විශේෂ චර්යාවල නඩු සඳහා අධිකරණ තම කිරීම.

60. අග්‍ර විනිශ්චයකාරවරයාගේ එකඟත්වය ඇතිව, අමාත්‍යවරයා විසින් නියෝගයක් මගින්, ඒ නියෝගයෙහි සඳහන් වර්ගවල සිවිල් හෝ අපරාධ නඩු කටයුතු හෝ වෙනත් යම් කාරණා විභාග කොට තීරණය කිරීම පිණිස නිශ්චිතව සඳහන් යම් අධිකරණ කලාපයක පවත්වනු ලබන මහාධිකරණය හෝ ශ්‍රී ලංකාවේ ඕනෑම තැනක පිහිටි අධිකරණයක් හෝ අධිකරණ හෝ නම් කරනු ලැබිය හැකි ය. ඒ අනුව, ඒ අධිකරණයේ හෝ අධිකරණවල අධිකරණ බලය පිළිබඳ ප්‍රාදේශීය බල සීමා සම්බන්ධයෙන් මේ පනතෙහි හෝ වෙනත් යම්

ලිඛිත නීතියක පටහැනිව කුමක් සඳහන්ව ඇත ද, ඒ අධිකරණයට හෝ අධිකරණවලට ඒ සියලු නඩු කටයුතු හෝ කාරණ විභාග කොට තීරණය කිරීම සඳහා අධිකරණ බලය තිබිය යුතු ය :

එසේ වුව ද, එවැනි යම් අධිකරණයක් හෝ අධිකරණ නම් කිරීම එවැනි යම් නඩු කටයුතු හෝ කාරණ විභාග කොට තීරණය කිරීමට වෙනත් යම් අධිකරණයකට ඇති අධිකරණ බලය කෙරෙහි බල නොපෑ යුතු ය :

එසේ ම තවදුරටත්, මේ වගන්තිය යටතේ නියෝග සාදනු ලබන තුරු, ජාතික රාජ්‍ය සභාවේ 1973 අංක 44 දරන යුක්තිය පසිදලීමේ පනතේ 46 වන වගන්තිය යටතේ සාදනු ලැබ, මේ පනත ක්‍රියාත්මක වීම ආරම්භ වන දිනයෙහි බලාත්විතව පවතින සියලු නියෝග අවශ්‍ය වෙනස් කිරීම් සහිතව, අදාළ විය යුතු ය.

61. (1) මේ පනතේ ප්‍රතිපත්ති හා විධිවිධාන ක්‍රියාත්මක කිරීමේ හෝ බලගන්වීමේ කාර්යය සඳහා ද නියම කළ යුතු ලෙසට මේ පනතින් නියම කොට ඇති හෝ නියෝග සෑදීමට මේ පනතින් බලය දී ඇති හෝ කාරණ සම්බන්ධයෙන් ද අමාත්‍යවරයා විසින් නියෝග සාදනු ලැබිය හැකි ය.

නියෝග.

(2) අමාත්‍යවරයා විසින් (1) වන උපවගන්තිය යටතේ සාදනු ලබන භෑම නියෝගයක් ම ගැසට් පත්‍රයෙහි පළ කරනු ලැබිය යුතු අතර, එසේ පළ කරනු ලබන දිනයෙහි සිට හෝ නියෝගයෙහි සඳහන් කරනු ලබන යම් පසු දිනයක සිට හෝ එය බලාත්මක විය යුතු ය.

(3) භෑම නියෝගයක් ම, එය ගැසට් පත්‍රයෙහි පළ කරනු ලැබීමෙන් පසු, හැකි පහසු ඉක්මනින් අනුමතය සඳහා පාර්ලිමේන්තුව වෙත ඉදිරිපත් කරනු ලැබිය යුතු ය. එසේ අනුමත කරනු නොලැබූ යම් නියෝගයක් එය යටතේ කලින් කරන ලද කිසිවකට හානියක් නොවන පරිදි එම අනුමතයේ දිනයෙහි සිට, පරිච්ඡින්න වූ ලෙස සලකනු ලැබිය යුතු ය.

(4) යම් නියෝගයක් එසේ පරිච්ඡින්න වූ ලෙස සලකනු ලැබිය යුත්තේ යම් දිනයක සිට ද, ඒ දිනය ගැසට් පත්‍රයෙහි පළ කරනු ලැබිය යුතු ය.

62. ජාතික රාජ්‍ය සභාවේ 1973 අංක 44 දරන යුක්තිය පසිදලීමේ පනතේ I වන පරිච්ඡේදය සහ 1958 අංක 10 දරන සමගි මණ්ඩල පනත මෙයින් ඉවත් කරනු ලැබේ.

ඉවත් කිරීම.



අර්ථ  
කිරුණය.

63. මේ පනතෙහි—

“ ශ්‍රී ලංකා ජනරජයේ මහාධිකරණය ” යන්නෙන්, මේ පනත පන  
වනු ලබන දිනයෙහි පැවතිය යුතු ද ආණ්ඩුක්‍රම ව්‍යවස්ථාවේ  
169 (6) වන ව්‍යවස්ථාව සමග කියවිය යුතු 105 (2) වන  
ව්‍යවස්ථාව ප්‍රකාර පාර්ලිමේන්තුව විසින් පිහිටුවා ඇති  
කරන ලදැයි සලකනු ලබන්නා වූ ද මහාධිකරණය අදහස්  
වේ;

“ දිසා අධිකරණ ” සහ “ මහෙස්ත්‍රාත් අධිකරණ ” යන්නෙන්,  
ආණ්ඩුක්‍රම ව්‍යවස්ථාවේ 105 (2) වන ව්‍යවස්ථාව ප්‍රකාර  
පාර්ලිමේන්තුව විසින් පිහිටුවා ඇති කරන ලදැයි සලකන  
දිසා අධිකරණ සහ මහෙස්ත්‍රාත් අධිකරණ අදහස් වේ.

පළමුවන උපලේඛනය

[6(2) වන වගන්තිය]

බුරුසේ ප්‍රතිඥාව යෝ දිවුරුම්

1978 අධිකරණ සංවිධාන පනතේ 6(2) වන වගන්තිය

.....වන මම ශ්‍රී ලංකා ජනරජයට අවනත වන බවට ද, පක්ෂපාත වන බවට ද, ශ්‍රී ලංකා ජනරජයට හිතැතිව සහ අවංකව, සේවය කරන බවට ද,.....වශයෙන් මගේ බුරුසට අයත් කාර්යයන් යළි පරිදි සහ අවංකව සහ මගේ පූර්ණ භක්තියාව, දැනුම හා විනිශ්චය අනුවත් ආණ්ඩුක්‍රම ව්‍යවස්ථාවට හා නීතියට අනුකූලවත් ඉටු කරන බවට ද, ශ්‍රී ලංකා ජනරජයේ නීති හා ව්‍යවහාර අනුව ද හයක්, පක්ෂපාතයක්, දඬුවම් හෝ දඬුවමක් නොමැතිව ද සැම සියලු දෙනාට ම සාධාරණයක්, යුක්තියක් ඉටු කරන බවට ද ගෞරව බහුමානයෙන් පුක්තව ප්‍රතිඥා දෙමි./දිවුරුම් පදමි.

19.....මහ.....වන දින,  
.....දි ය.

මා ඉදිරිපිට දී,

.....  
සමාදාන විනිශ්චයකාරවරයා.

දෙවන උපලේඛනය

[11 (1) (අ) වන වගන්තිය]

1. (විදේශ අධිකරණ විභාගයක් සඳහා ආඥාවක් කරනු නොලැබූ අවස්ථාවක) දැනට නීති සංග්‍රහයේ VI වන පරිච්ඡේදයේ විධිවිධාන යටතේ දඬුවම් කරනු ලැබිය හැකි සියලු වැරදි.
2. දැනට නීති සංග්‍රහයේ 296 වන, 297 වන, 300 වන සහ 364 වන වගන්තිය යටතේ දඬුවම් කරනු ලැබිය හැකි වැරදි.
3. 1966 අංක 18 දරන විධාකාරි ආයුධ පනතේ 4 (2) වන වගන්තිය යටතේ සහ 6 (1) වන වගන්තිය යමග නියමය යුතු 4 (2) වන වගන්තිය යටතේ දඬුවම් කරනු ලැබිය හැකි වැරදි.
4. ඉහත අංක 1 සහ 2 යටතේ විස්තර කර ඇති වැරදි කිරීමට අනුබල දීම හෝ ඒ වැරදි කිරීම සඳහා හෝ ඒ වැරදි කිරීමට අනුබල දීම සඳහා කුමක් ඉණය කිරීම සහ ඉහත අංක 3 යටතේ විස්තර කර ඇති වැරදි කිරීම සඳහා කුමක් ඉණය කිරීම.

තුන්වන උපලේඛනය

[24 (2) වන වගන්තිය]

- (61 වන අධිකාරය වූ) මුහුණ දැකීමට හදා ගැනීමේ ආඥාපනත.
- (110 වන අධිකාරය වූ) උපත් හා මරණ ලියාපදිංචි කිරීමේ පනත.
- (101 වන අධිකාරය වූ) ශිෂ්ට නඩු විධාන සංග්‍රහය.
- (116 වන අධිකාරය වූ) විදේශීය විවාහ ආඥාපනත.
- 1970 අංක 3 දරන සුජාන කිරීමේ පනත.
- (91 වන අධිකාරය වූ) නඩත්තු ආඥාපනත.
- (112 වන අධිකාරය වූ) විවාහ ලියාපදිංචි කිරීමේ ආඥාපනත.
- (57 වන අධිකාරය වූ) වෛවාහික දැයිනිවාසිකම හා උරුම ආඥාපනත.

හතරවන උපලේඛනය

[32 (2) වන වගන්තිය]

ප්‍රාථමික අධිකරණවල අධිකරණ බලයෙන් ඉවත් කරන ලද නමු :

- (1) රජය විසින් කරන ලදැයි කියනු ලබන ක්‍රියාවක් හෝ නියමයක් සම්බන්ධයෙන් වූ යම් නඩුවක් නැතහොත් රජයේ නියමයෙන් යම් තැනැත්තකු විසින් කරන ලදැයි කියනු ලබන ක්‍රියාවක් සම්බන්ධයෙන් වූ යම් නඩුවක්.
- (2) අධිකරණයක් විසින් හෝ ස්වකීය ධුරයෙහි කාර්ය ඉටු කිරීමෙහි ලා ක්‍රියා කිරීමේ දී අධිකරණ නිලධරයකු විසින් හෝ දෙන ලද නඩු තීන්දුවක් හෝ කරන ලද ආඥාවක් ප්‍රකාර යම් තැනැත්තකු විසින් කරන ලදැයි කියනු ලබන ක්‍රියාවක් සම්බන්ධයෙන් වූ යම් නඩුවක්.
- (3) යම් රාජ්‍ය නිලධරයකු විසින් තම නිල තත්ත්වයෙන් කරන ලදැයි කියනු ලබන ක්‍රියාවක් හෝ නියමයක් සම්බන්ධයෙන් වූ යම් නඩුවක්.
- (4) බෙදුම් නඩු සම්බන්ධයෙන් තත් කාලයෙහි බලපවත්නා නීතිය යටතේ කිසිවල දේපල බෙදා වෙන් කර ගැනීම හෝ විකිණීම පිළිබඳව වූ යම් නඩුවක්.
- (5) නිෂ්චල දේපලක උකස් ලාභියකු විසින් උකස ක්‍රියාත්මක කිරීම සඳහා හෝ දේපල විකිණීම සඳහා හෝ පවරන ලද යම් නඩුවක් නැතහොත් නිෂ්චල දේපලක උකස්කරුවකු විසින් උකස නිදහස් කර ගැනීම සඳහා පවරන ලද යම් නඩුවක්.
- (6) අපතෝ යම වැලැක්වීම පිණිස වූ යම් නඩුවක්.
- (7) ඉඩම් අත්කර ගැනීමේ පනත යටතේ නැතහොත් ඉඩම් ප්‍රතිසංස්කරණ පනත යටතේ වන්දි බෙවනු ලැබූ යම් තැනැත්තකුගෙන් ඒ වන්දිය සම්පූර්ණයෙන් හෝ ඉන් යම් කොටසක් හෝ ආපසු අයකර ගැනීම පිණිස වූ යම් නඩුවක්.
- (8) ගිවිසුමක් එපරිද්දෙන් ම ඉටු කිරීම හෝ පරිවර්තනය කිරීම සඳහා නැගී හොත් ගිවිසුම කඩ කිරීම සම්බන්ධයෙන් අලාභ ලබා ගැනීම සඳහා වූ යම් නඩුවක්.
- (9) සාධන පත්‍රයක් නිරවද්‍ය කිරීම හෝ අවලංගු කිරීම සඳහා වූ යම් නඩුවක්.
- (10) ඉන්ජිනේරුන් තහනමක් ලබා ගැනීම පිණිස වූ යම් නඩුවක්.
- (11) භාරයක් කඩ කිරීමකින් උද්ගත වූ පාඩුව තැසීගිය භාරකරුවකුගේ පොදු බුදලයෙන් පියවීම සඳහා වූ නඩුවක් ඇතුළුව, භාරයකට අදාළ යම් නඩුවක් සහ තැසීගිය භාරකරුවකුගේ බුදලයෙන් දයක බුදලක් ලබා ගැනීම සඳහා වූ ගිවිසුම් පැමිණි බලාත්මක කිරීම පිණිස සම භාරකරුවකු විසින් පවරන ලද යම් නඩුවක්.
- (12) ඉඩමක හිමිකම ප්‍රකාශ කිරීම සඳහා වූ තීන්දු ප්‍රකාශයක් ඇතුළුව; ප්‍රකාශනීය තීන්දු ප්‍රකාශයක් සඳහා වූ යම් නඩුවක්.
- (13) සිහිවිකලව සිටිය දී හෝ වෙනත් අබලතාවකින් සිටින අතරතුර පැමිණිලිකර විසින් පවරන ලද දේපලක් සම්බන්ධයෙන් වූ යම් නඩුවක්.
- (14) බෙරුම්කරුවකු විසින් කරන ලද තීන්දුවක් සබ කිරීම පිණිස වූ යම් නඩුවක්.
- (15) සිවිල් නඩු විධාන සංග්‍රහයේ අර්ථකථනය කර ඇති පරිදී වූ විදේශීය නඩු තීන්දුවක් හෝ ශ්‍රී ලංකාවේ යම් අධිකරණයකින් දෙන ලද නඩු තීන්දුවක් මත වූ යම් නඩුවක්.
- (16) පොල්මැකරුවකු හෝ අද්මිනිස්ත්‍රාසිකරුවකු විසින් බුදලයක අත්තිම කෑමකි පත්‍රයකින් පැවරෙන දායාදයක් හෙවත් ඇත්තේ හෝ වත්කම් බෙදා දී ඇත්තේ යම් තැනැත්තකුට ද ඒ තැනැත්තා විසින් ඒවා ආපසු දිය යුතු බවට බල කිරීම සඳහා වූ යම් නඩුවක්.

- (17) අන්තිම කැමති පත්‍රකරුවකු විසින් පික්චවරණය කරන ලද දායකයක් සඳහා හෝ මුදලක සම්පූර්ණ ඉතිරිය හෝ ඒ ඉතිරියෙන් කොටසක් සඳහා වූ යම් නඩුවක් නැතහොත් අන්තිම කැමති පත්‍රයක් නොතකා මිශ්‍රයක නැතැත්තකුගේ සම්පූර්ණ දේපල හෝ එහි කොටසක් සඳහා හෝ වූ යම් නඩුවක්.
- (18) (අ) හවුල් ව්‍යාපාරයක් විසුරුවා හැරීම සඳහා හෝ හවුල් ව්‍යාපාරයක් විසුරුවා හැරීමෙන් පසුව එහි ව්‍යාපාරය ගණන් බේරා වසා දැමීම සඳහා වූ;
  - (ආ) හවුල් ව්‍යාපාර ගනුදෙනුවල ගිණුම් පෙත්වීම සඳහා වූ; නැතහොත්
  - (ඇ) හවුල් ව්‍යාපාරයක ගිණුම් තුළනය කිරීම සඳහා වූ යම් නඩුවක්.
- (19) යම් අධිකරණයක තීන්දු ප්‍රකාශයක් හෝ ආඥාවක් යටතේ පාලනය කරනු ලබන දේපලක ගිණුම් පෙත්වීමක් සඳහා වූ යම් නඩුවක්.
- (20) උකස්ලාභියාට ලැබුණු අතිරික්ත ලැබීම් අගකර ගැනීම සඳහා උකස් නිදහස් කිරීමෙන් පසුව, උකස්කරුවකු විසින් ඉදිරිපත් කරන නඩුවක් ද ඇතුළුව ගිණුම් පෙත්වීම සඳහා වූ වෙනත් යම් නඩුවක් සහ පැමිණිලිකරුට අයත් නිශ්චල දේපලකින් විත්තිකරු විසින් අයදා පරිදි ලබා ගන්නා ලද ලාභ සම්බන්ධයෙන් වූ යම් නඩුවක්.
- (21) පොදු සමානුපාතික අලාභ හෝ මුක්තාවේෂ ගාස්තු සඳහා වූ යම් නඩුවක්.
- (22) නැව් සවිච්ඡාදනයක් සම්බන්ධයෙන් වන්දි ලබා ගැනීම සඳහා වූ යම් නඩුවක්.
- (23) රක්ෂණ ඔප්පුවක් පිළිබඳව වූ හෝ එවැනි යම් ඔප්පුවක් යටතේ ගෙවන ලද යම් වාටිකයක් අගකර ගැනීම සඳහා වූ යම් නඩුවක්.
- (24) (අ) නඩු පැවරිය හැකි වරදක් නිසා යම් නැතැත්තකුගේ මරණය සිදුවීමේ හේතුවෙන් ඇතිවූ පාඩුව සඳහා;
  - (ආ) අප්‍රකූ ලෙස ජීර් භාරයට ගැනීම සම්බන්ධයෙන්;
  - (ඇ) ද්වේශ සහගතව නඩු පැවරීම සම්බන්ධයෙන්;
  - (ඈ) අප්‍රකූ ලෙස අවහිර කිරීම සහ ජීර්කර නැඹීම සම්බන්ධයෙන්;
  - (ඉ) අපහාස කිරීම සම්බන්ධයෙන්;
  - (ඊ) අනාචාරය හෝ දූෂණය සම්බන්ධයෙන්;
  - (උ) විවාහ ගිවිසුමක් හෝ විවාහ පෙරොන් දුවක් කඩ කිරීම සම්බන්ධයෙන්;
  - (ඌ) පැමිණිලිකරු සමග ඇති කර ගත් ගිවිසුමක් කැඩීමට නැතැත්තකු පෙළඹවීම සම්බන්ධයෙන්;
  - (එ) යම් පරමාදායකයක් භුක්ති විඳීමේ දී හෝ දේපල විෂයයෙහි යම් අයිතිවාසිකමක් ක්‍රියාත්මක කිරීමේ දී අවහිර කිරීම හෝ බාධා කිරීම සම්බන්ධයෙන්
 වන්දි හෝ අලාභ ලබා ගැනීම සඳහා වූ යම් නඩුවක්.
- (25) මහර් ආපසු ලබා ගැනීම සඳහා මුස්ලිම් ලබ්ධිකයකු විසින් පවරනු ලබන යම් නඩුවක්.
- (26) බාලවයස්කාරයකුගේ භාරකාරත්වය සඳහා වූ යම් නඩුවක්.
- (27) දික්කසාදවීම සඳහා හෝ නීති මාර්ගයෙන් චෝදනා සඳහා වූ යම් නඩුවක්.
- (28) නවත්තුවලට, දරු බව නිශ්චය කිරීමට හෝ දරුකමට හදා ගැනීමට අදාළ වූ යම් නඩුවක්.
- (29) හවුල් දේපලක කොටස්කරුවකු විසින් වෙනත් හවුල් කොටස්කරුවකු විසින් ගෙවිය යුතු වූ මුදලක් ගෙවීම සම්බන්ධයෙන් එකී වෙනත් කොටස්කරු විසින් ගෙවිය යුතු මුදල ලබා ගැනීම සඳහා මුලින් කී කොටස්කරු විසින් පවරන ලද යම් නඩුවක්.
- (30) උකස් කරන ලද දේපල නිදහස් කර ගැනීම සඳහා හවුල් උකස්කරුවන් කීප දෙනකු අතුරින් එක් උකස්කරුවකු විසින් ගෙවන ලද මුදල සම්බන්ධයෙන් අයකු මුදල් ලබා ගැනීම සඳහා ඔහු විසින් පවරනු ලබන යම් නඩුවක්.

- (31) යම් බද්දක්, වරිපනම් බද්දක් හෝ වෙනත් අය නිර්මාණ සම්බන්ධයෙන් කරන ලද හිමිකම් පෑමක් සපුරාලීමෙහි ලා විරුද්ධත්වය යටතේ ගෙවන ලද මුදලක් අයකර ගැනීම පිණිස රජයට හෝ පළාතේ පාලන ආයතනයකට විරුද්ධව වූ යම් නඩුවක්.
- (32) කලින් කල සංශෝධිත පරිදි සමාගම ආයුපනන යටතේ වූ යම් නඩුවක්.
- (33) වෙළෙඳ ලකුණුවලට, ජේට්ට්ටු බලපත්‍රවලට හෝ ප්‍රකාශන අයිතියට අදාළ යම් නඩුවක්.
- (34) පීඩා පදනම් කර ගත් යම් නඩුවක්.
- (35) ගෙවල් කුලි පනත් යටතේ ගෙවල් කුලි සහ නොරැකියා සහ වෙනත් කටයුතු පිළිබඳ යම් නඩුවක්.
- (36) තත් කාලයෙහි බල පවත්නා (මෙම නීතිය නොවන) යම් ලිඛිත නීතියක් මගින් ප්‍රකාශිතව ම හෝ ගම්පහාන ලෙස ප්‍රාථමික අධිකරණවල අධිකරණ බලයෙන් ඉවත් කරන ලද යම් නඩුවක්.

පස්වන උපලේඛනය

[45 වන වගන්තිය]

ශ්‍රී ලංකාවේ සමාජන විනිශ්චයකාරවරයෝ

- අග විනිශ්චයකරවරයා;
- විරුද්ධ පක්ෂයේ නායකවරයා;
- ශ්‍රේෂ්ඨාධිකරණයේ විනිශ්චයකාරවරයෝ, අභියාචනා ධනරණයේ සහ පත්වරයා;
- අභියාචනාධිකරණයේ විනිශ්චයකාරවරයෝ;
- නියෝජ්‍ය කථානායකවරයා;
- ආණ්ඩු පක්ෂයේ ප්‍රධාන සංවිධායකවරයා;
- නියෝජ්‍ය අමාත්‍යවරයෝ;
- නියෝජ්‍ය කාරක සභාපතිවරයා;
- පාර්ලිමේන්තු මන්ත්‍රීවරයෝ;
- නීතිපතිවරයා;
- අමාත්‍ය මණ්ඩලයේ ලේකම්වරයා, ජනාධිපතිවරයාගේ ලේකම්වරයා, අමාත්‍යවරයාගේ ලේකම්වරයා, පාර්ලිමේන්තුවේ මහ ලේකම්වරයා;
- විවිධ අමාත්‍යාංශවල ලේකම්වරයෝ;
- මහාධිකරණයේ විනිශ්චයකාරවරයෝ;
- පොලීස් පතිවරයා;
- නියෝජ්‍ය නීතිපතිවරයා;
- විවිධ අමාත්‍යාංශවල අතිරේක ලේකම්වරයෝ;
- නීති කෙටුම්පත් සම්පාදක, අල්ලස් කොමසාරිස්වරයා, අතිරේක නියෝජ්‍ය නීතිපතිවරයා, අතිරේක නීති කෙටුම්පත් සම්පාදක;
- මහ භාරකාරවරයා;
- රෙජිස්ට්‍රාර් ජනරාල්වරයා;
- උප නීතිපතිවරයෝ, විවිධ අමාත්‍යාංශවල ජ්‍යෙෂ්ඨ සහකාර ලේකම්වරයෝ, පාර්ලිමේන්තුවේ නියෝජ්‍ය මහ ලේකම්වරයා;
- ශ්‍රේෂ්ඨාධිකරණයේ රෙජිස්ට්‍රාර්වරයා සහ අභියාචනාධිකරණයේ රෙජිස්ට්‍රාර්වරයා;
- නියෝජ්‍ය පොලීස් පතිවරයෝ;
- ජ්‍යෙෂ්ඨ රජයේ නීතිඥවරයෝ;
- රජයේ නීතිඥවරයෝ සහ විවිධ අමාත්‍යාංශවල සහකාර ලේකම්වරයෝ;

- ප්‍රජා විප්ලවයේ නියෝජ්‍ය රෙජිස්ට්‍රාර්වරයා සහ අභියාචනාධිකරණයේ නියෝජ්‍ය රෙජිස්ට්‍රාර්වරයා;
- පොලීස් අධිකාරිවරයෝ සහ ආධුනික සහකාර පොලීස් අධිකාරිවරයන් කොටස සහකාර පොලීස් අධිකාරිවරයෝ;
- මහාධිකරණයේ රෙජිස්ට්‍රාර්වරයා;
- පාර්ලිමේන්තුවේ සභානායකවරයාගේ ලේකම්වරයා;
- පාර්ලිමේන්තුවේ විරුද්ධ පක්ෂයේ නායකවරයාගේ ලේකම්වරයා;
- කමකරු විනිශ්චය අධිකාරවල ලේකම්වරයා.

ශ්‍රී ලංකාවේ කොටස් සඳහා සමාදාන විනිශ්චයකාරවරයෝ

- දිසා අධිකරණ විනිශ්චයකාරවරයෝ
- එක් එක් පවුල් අධිකරණයේ විනිශ්චයකාරවරයා
- මහෙස්ත්‍රාත් වරයෝ
- එක් එක් ප්‍රාථමික අධිකරණයේ විනිශ්චයකාරවරයා
- එක් එක් කම්කරු විනිශ්චය අධිකාරයේ සභාපතිවරයා

තම අධිකරණ බලය ක්‍රියාත්මක කරනු ලබන්නේ යම් ප්‍රදේශයක් තුළ ද එම ප්‍රදේශ සඳහා.

- දිසා අධිකරණයන්හි අධිකරණ බල සීමා තුළ කටයුතු කරන කමිටුව, එ දිස්ත්‍රික්ක සඳහා
- දිසා අධිකරණයන්හි අධිකරණ බලසීමා තුළ පදිංචිව සිටින කාන් මහවිලවල සාමාජිකයෝ, ඔවුන් පදිංචිව සිටින එ දිස්ත්‍රික්ක සඳහා
- යම් කලාපයක පවත්වනු ලබන මහාධිකරණයේ අභිරේක රෙජිස්ට්‍රාර්වරයෝ, ඒ ඒ කලාපය ඇතුළත
- දිසා අධිකරණවල, පවුල් අධිකරණවල, මහෙස්ත්‍රාත් අධිකරණවල හා ප්‍රාථමික අධිකරණවල, රෙජිස්ට්‍රාර්වරයෝ සහ කමකරු විනිශ්චය අධිකාරවල සහකාර ලේකම්වරයෝ, ඒ ඒ අධිකරණවල හෝ ඒ ඒ කමකරු විනිශ්චය අධිකාරවල අධිකරණ බල සීමාව සඳහා
- පරිපාලන දිස්ත්‍රික්කවල දිසාපතිවරයෝ, ඒ ඒ පරිපාලන දිස්ත්‍රික්ක සඳහා
- පරිපාලන දිස්ත්‍රික්කවල කටයුතු කරන උප දිසාපතිවරයෝ, තම තමන් කේමය කරන ඒ ඒ පරිපාලන දිස්ත්‍රික්ක සඳහා
- පරිපාලන දිස්ත්‍රික්කවල දිනාපතිවරයන්ගේ කාර්යාල සහායකවරයෝ, ඒ ඒ දිසාපතිවරයන්ගේ පරිපාලන දිස්ත්‍රික්ක සඳහා
- ප්‍රාදේශීය ආදායම් නිලධාරියෝ, තම තමන්ගේ ඒ ඒ බල සීමා ප්‍රදේශ සඳහා.